

سید الخلفاء، مولانا مفتی سید عبدالقتل گلشن آبادی  
معروف بہ میر اشرف علی پیرزادہ کی اولین سیرت

# میر اشرف

تصنیف لطیف

مولانا سید شبیر الدین احمد نقوی پیرزادہ گلشن آبادی

ترتیب و تقدیم

مولانا محمد افروز قاسمی چیریاکوٹی

ناشر

رفاعی مشن ناسک



بِسْمِ اللّٰهِ الرَّحْمٰنِ الرَّحِیْمِ

# حیاتِ اشرف

اعنی سوانح عمری

مولانا مفتی سید عبدالفتاح عرف مولوی میرا اشرف علی پیرزادہ علیہ الرحمہ

تصنیف لطیف

مولانا سید بشیر الدین احمد نقوی پیرزادہ گلشن آبادی

ترتیب و تقدیم

مولانا محمد افروز قادری چہ یا کوٹی

ناشر:

رفاعی مشن، ناسک شریف، مہاراشٹرا

# بابی انت وامی صلی اللہ علیک ایہا النبی الامی

## تفصیلات

- کتاب : حیات اشرف (مفتی سید عبدالفتاح گلشن آبادی)
- تالیف : علامہ مولانا سید بشیر الدین احمد گلشن آبادی
- تحریک و کاوش : مفکر اسلام رفیق گرامی علامہ سید رضوان احمد رفاعی شافعی  
rifai.rizwan11@gmail.com  
Mobile: 09923819343
- ترتیب و تقدیم : ابورفقاہ محمد افروز قادری چریا کوٹی  
afrozqadri@gmail.com
- تصحیح و تسمیح : مبلغ اسلام علامہ مفتی محمد عبدالحمین نعمانی قادری مدظلہ
- عرض و غایت : تحفظ و ترویج آثار علماء اہل سنت
- صفحات : ۸۰ (آسی)
- اشاعت : 2015ء - ۱۴۳۶ھ
- باہتمام : نوجوانان حسینی چوک - ناسک شریف - مہاراشٹرا۔
- تقسیم کار : رفاعی مشن، ناسک شریف - مہاراشٹرا۔

رَبَّنَا تَقَبَّلْ مِنَّا إِنَّكَ أَنْتَ السَّمِيعُ الْعَلِيمُ

## فہرست مضامین

- 07 احوال واقعی لز: مولانا محمد افروز قادری چریا کوٹی - زیدت معالیہ -
- 12 کلماتِ مشن لز: علامہ مولانا سید رضوان احمد رفاعی - حفظہ اللہ درعاہ -
- 05 حیاتِ اشرفِ قلمی کے سرورق و فہرست کا عکس
- 06 حکومت کی طرف سے عطا ہوئی سند خطاب 'خان بہادر' کا عکس
- 14 مولانا کا آبائی وطن
- 16 مولانا کی ولادت
- 20 'مجمع الاخبار' بمبئی میں ابتدائی آمد
- 20 بنیاد انجمن اسلام، بمبئی
- 20 حلیہ شریف
- 21 شان و عظ و خوش بیانی
- 21 شاعر شیریں زباں
- 22 فنی جدت شعار
- 22 مدیر مجمع الاخبار
- 22 مفتی فتویٰ نویس
- 23 درس و تدریس
- 24 ملازم سرکار




- 25 تصنیف و تالیف
- 26 خدمت و ہمدردی علما، فقرا، شعرا و ادبا
- 26 آپ کے اجداد اور عطایاے سلطانی
- 27 خطابات و عطایاے برطانیہ: جسٹس آف پیس، خان بہادر
- 27 بحیثیت ممتحن
- 28 زہد و تقویٰ
- 28 اساتذہ و مرشدانِ طریقت
- 28 میر محمد صالح بخاری
- 29 مولوی بشارت اللہ عمری کابلی
- 29 مولوی محمد اکبر کشمیری
- 30 مولوی محمد ابراہیم باعکظہ شافعی
- 30 مولوی محمد اکبر سورتی
- 31 مولوی محمد نور دہلوی
- 31 سید میاں سورتی
- 32 صوفی دلاور علی شاہ ابوالعلائی
- 32 شاہ عطا حسین ابوالعلائی عرف سید عبدالرزاق
- 33 ناسک کی اقامت میں میونسپل کے نومینیٹر کونسلر
- 33 فلاحت و زراعت کا شوق
- 33 حالات مرض الموت و خاتمہ بر مضمون فقیر
- 36 ضمیمہ: علامہ مفتی سید عبدالفتاح گلشن آبادی۔ از محمد افروز قادری چریا کوٹی



اقامی 'حیات اشرف' مفتی عبدالفتاح پیرزادہ گلشن آبادی کے سرورق و فہرست کا عکس





[ یکم جنوری ۱۸۸۷ء، حکومت انگلیشیہ کی طرف سے علامہ گلشن آبادی کو ملا خان بہادر کا خطاب ]



# احوالِ واقعی

بِسْمِ اللّٰهِ الرَّحْمٰنِ الرَّحِیْمِ وَالصَّلٰوةُ وَالسَّلَامُ عَلٰی صَفْوَةِ الْخَلَائِقِ اَجْمَعِیْنَ  
وَعَلٰی اٰلِهِ وَاَصْحَابِهِ وَمَنْ تَبِعَهُمْ بِاِحْسَانٍ اِلٰی یَوْمِ الدِّیْنِ . اَمَّا بَعْدُ !

خانوادہ صادقہ گلشن آباد [ناسک] اپنی بے پایاں علمی، فکری، مذہبی، روحانی اور ملی خدمات کے لیے صدیوں سے شہرہ آفاق ہے۔ یہ خانقاہ اپنی تاسیس کے روزِ اوّل ہی سے علوم و معارف کے پھیلاؤ اور تصوف و روحانیت کے فروغ میں کلیدی کردار ادا کرتی چلی آرہی ہے۔ خیر سے اس خانوادے کو ایک سے بڑھ کر ایک نوابِ رجال اور عباقرہ روزگار میسر آتے گئے، جن کی معارف پروری اور شاہین نگاہی کے باعث پیغامِ صادقی کو دنیا جہان میں متعارف ہونے کا حسین موقع ملا، اور یہ خانقاہ اپنے آفاقی کارناموں کے باعث ایک انقلاب آفریں خانقاہ کے طور پر ملک بھر میں جانی اور پہچانی جانے لگی۔

اس خانقاہ کا ایک بڑا اختصاص یہ تھا کہ یہاں دین و شریعت کی چاندنی تو اپنی بائیں پیارے ہی رکھتی تھی، طریقت و حقیقت کی ساری نہریں بھی یہاں پر آکر باہم بغل گیر ہو جاتی ہیں؛ اسی لیے ہم دیکھتے ہیں کہ یہاں سے روحانیت کے چار معروف و کلیدی سلاسل یعنی قادری، چشتی، سہروردی اور نقشبندی کے فیوض و برکات کی پروائیاں بیک وقت چلتی ہیں، اور خلقِ خدا اپنے اپنے ظرف و مشرب کے مطابق سیراب و شاداب ہوتی نظر آتی ہے۔ یہ دراصل عارفِ باللہ، ولی کامل، عالم عامل حضرت سیدنا صادق حسینی سر مست علیہ الرحمہ (م ۱۰۴۹ھ) کے صفائے قلب، اور اخلاص و للہیت کی برکت بے نہایت تھی جس نے آنے والی کئی صدیوں کے دامن کو عشق و مستی اور کیف و جذب کی روح پرور اور ایمان افروز خوشبوؤں سے مالا مال کیے رکھا۔

پیر خضر شعار علامہ مولانا سید عبداللہ حسینی حنفی گلشن آبادی، سید الخلفاء مفتی اعظم ناسک،



مجاہد اہل سنت علامہ سید عبدالفتاح معروف بہ میر سید اشرف علی حنفی گلشن آبادی، مورخ اسلام، ادیب دوراں مولانا سید امام الدین احمد نقوی حنفی گلشن آبادی، اور مولانا سید محمد بشیر الدین حنفی گلشن آبادی اس خانوادے کی وہ متاخرین ہستیاں ہیں جنہوں نے اہل سنت و جماعت کی قافلہ سالاری اور راہ سلوک و طریقت کی مشعل برداری میں اپنی زندگی کا لمحہ لمحہ وقف کر دیا۔ ان میں سے ہر کوئی صاحب تصنیف عالم و فاضل، صاحب دیوان شاعر و ادیب اور صاحب فیض و نگاہ عارف و مرشد ہوا ہے۔ دنیا کی بزم کمال سے اٹھ جانے کے باوجود آج بھی معرفت و روحانیت کا جام اُن کی پاک تربتوں سے بٹ رہا ہے اور تشنہ کا مان جہاں خوب شاداب و نہال ہو رہے ہیں۔

عالم با کمال، خطیب بے مثال محبت گرامی قدر علامہ مفتی سید رضوان احمد رفاعی شافعی سے ہمارے تعلقات کی کئی جہتیں ہیں اور ہر جہت بے لوث اور اٹوٹ ہے۔ وہ خود بھی صاحب قلم عالم اور بالغ نظر مفتی ہیں، دنیاے شافعی میں اتنی معمولی عمر میں ایسی غیر معمولی شہرت و کامیابی انھیں کا اختصاص ہے۔ ناسک منتقل ہونے کے بعد ان کی دیرینہ تمنا تھی کہ خانوادہ صادقہ کے اکابر و مشاہیر کی جانب سے علوم و معارف کے فروغ میں جو سعی ہاے مشکور ہوئی ہیں ان کو طشت از بام کیا جانا چاہیے، تاکہ دنیا کھلی آنکھوں اس خانقاہ کے علمی و فکری اور روحانی و ملی کارناموں کو دیکھے، اور اہل علم یہاں کے ذخائر کتب سے متعارف و مستفید ہوں۔ چنانچہ چل مرے خامہ بسم اللہ کا ورد کر کے کام کا آغاز ہوا، اور کوئی ایک دہائی کے اندر بہت سے نوادرات علمیہ کو عصر حاضر کے تقاضوں سے ہم آہنگ کر کے قوم و ملت کی خدمت میں پیش کیا گیا۔

سب سے پہلے ہم نے داد امیاں مولانا مفتی عبدالفتاح گلشن آبادی علیہ الرحمہ کی حیات و خدمات کو منصفہ شہود پر لانے کا اہتمام کیا، اور ہم اپنے مقصد میں کس حد تک کامیاب ہوئے اس کا اندازہ اس سے کیا جاسکتا ہے کہ آج مولانا کے نام و کام سے ناسک اور اس کے

مضافات کے دور افتادہ علاقے بھی آشنا ہو گئے ہیں اور اس عظیم محسن کے نام نامی سے چوکوں اور چوراہوں کو منسوب و معنون کرنے کا ایک زریں سلسلہ شروع ہو گیا ہے۔ مولانا کی تصانیف میں دولت بے زوال، اور الباقیات الصالحات معروف بہ میلاد نامہ ترتیب جدید کا چولہ پہن کر منظر عام پر آچکی ہے اور آپ کی دیگر کتب و رسائل پر جنگلی پیمانے پر کام جاری ہے۔

اس کے بعد آپ کے صاحب زادے مولانا سید امام الدین احمد نقوی گلشن آبادی کے نقوشِ حیات اور قلمی مجاہدات کو اجاگر کرنے کا خیال ہوا تو - الحمد للہ - اس میدان میں بھی ہمیں سرخ روئی نصیب ہوئی اور مولانا کی شہرہ آفاق تصنیف 'برکات الاولیاء' کو تسہیل و ترتیب جدید کا جامہ پہنا کر معمورہ وجود میں لانے کا جان گسل مرحلہ طے ہوا۔

یہ کتاب نامور محققین کا بہت بڑا ماخذ تھی؛ مگر کتاب کی قدامت اور عدم دستیابی کے باعث اس سے استفادہ مخصوص لوگوں ہی تک محدود تھا؛ اس لیے ہم نے چاہا کہ اس سے استفادے کا دائرہ وسیع سے وسیع تر کر دیا جائے اور ہر کوئی اس سے کما حقہ مستفیض ہو سکے؛ چنانچہ سال رواں کے آغاز میں اس کی طباعت ثانیہ کا اہتمام ہوا اور اہل علم و تحقیق نے اسے ہاتھوں ہاتھ لیا۔ اس سلسلے میں ملنے والے مبارکبادی کے خطوط اور اکابر کی جانب سے موصول شدہ فون کالز سے اس کی مقبولیت و پذیرائی کا اندازہ ہوا۔ مولانا موصوف کی مزید علمی و تحقیقی کتب بھی زیر ترتیب ہیں، اللہ نے چاہا تو جلد ہی قارئین بامتکین کے روبرو ہوں گی۔

اور اب پوتے کی باری ہے، اور وہ ہیں مولانا سید محمد بشیر الدین صاحب نقوی حنفی گلشن آبادی۔ یہ بھی اپنے آباؤ اجداد کے نقش قدم پر ہیں، اور ان کے علوم و معارف کا پرتو۔ جیتے جی خانقاہی نظام کو خوش سلیقگی سے چلانے میں اور صادقی جام کو پوری فیاضی سے پلانے میں کوئی دقیقہ اٹھانہ رکھا، اور روحانیت و معرفت کا جو غلغلہ اگلوں کے ادوار میں رہا، اس کی تبت و تاب کو بھی بدستور باقی رکھا، حتیٰ کہ علوم و فنون کی زلفیں سنوارنے میں بھی مولانا نے اکابر کا تتبع کیا،



اور تھوڑے سے وقت میں کافی کچھ کام کر ڈالا۔ مولانا کا طبعی رجحان شخصیت نگاری کی طرف تھا اور سیرت و سوانح سے انھیں گویا فطری لگاؤ ہے؛ اس لیے خانوادے کی مشاہیر شخصیات کی حیات و خدمات کو اجاگر کرنے میں انھوں نے بڑا کلیدی رول ادا کیا ہے۔

’گلزارِ صادق‘ کے نام سے مولانا سید بشیر الدین احمد پیرزادہ گلشن آبادی نے قدوة العارفین، زبدۃ الکاملین، قطب کوکن حضرت بندگی مخدوم سید محمد صادق شاہ حسینی سرمست مدنی علیہ الرحمہ کی حیات و خدمات پر مشتمل ایک مختصر مگر جامع نوشتہ تیار کر کے منظر عام پر لایا تو اسے قبولیت عامہ کی سند ملی اور لوگوں نے اسے ہاتھوں ہاتھ لیا۔ جس میں مولف نے شہر ناسک کی تاریخی حیثیت پر بھی تفصیل سے روشنی ڈالی ہے۔ مجموعی طور پر یہ کتاب تذکرہ و تاریخ سے دلچسپی رکھنے والوں کے لیے ایک سدا بہار نوشتہ ہے۔ یہ کتاب مطبع قادری، نور منزل، محمد علی روڈ بمبئی ۳ سے شائع ہوئی۔

کچھ اسی انداز کا سوانحی خاکہ مولانا نے ’حیاتِ اشرف‘ کے نام سے حضرت مفتی سید عبدالفتاح گلشن آبادی کے لیے بھی تیار کیا تھا؛ مگر افسوس زندگی نے انھیں اس میں رنگ بھرنے کا بھرپور موقع نہ دیا، اس لیے یہ تذکرہ ادھورا ہی رہ گیا۔ یہ کتاب دراصل مولانا سید بشیر الدین احمد پیرزادہ گلشن آبادی کے باطن کی آواز ہے، جس سے وہ دنیا جہان کے کانوں کو آشنا کر دینا چاہتے تھے۔

محبت گرامی قدر علامہ سید رضوان احمد رفاعی شافعی کی وساطت سے جب یہ مسودہ ہمارے ہاتھ لگا، تو اس کی خستگی دیکھ کر ہمیں اس پر کام کرنے کی جرأت نہ ہوئی، پھر جب اس کی فہرست پر نگاہ کی تو وہ جامعیت میں اپنی مثال آپ نظر آئی؛ لیکن فہرست کے مطابق کتاب تیار نہ ہو سکی، بہت سے گوشے لکھنے سے رہ گئے؛ لیکن قبلہ سید صاحب کا اصرار تھا کہ جس طرح ہو یہ مسودہ منظر عام پر آ جانا چاہیے؛ ورنہ حالات کچھ ایسے ہیں کہ شاید اس سے بھی ہاتھ دھونا پڑ جائے۔ چنانچہ خیالِ خاطر احباب کے پیش نظر اس پر خواہی نہ خواہی ہم جو کچھ کر سکتے تھے

کر گزرے۔ یہ مسودہ چونکہ ادھورا تھا جس کے باعث علامہ گلشن آبادی کی حیات و خدمات کے بہت سے گوشے ضبط تحریر میں آنے سے رہ گئے تھے؛ اس لیے ہمیں اخیر میں اپنا لکھا ہوا ایک مضمون بطور ضمیمہ شامل کرنا پڑا؛ کیوں کہ اس میں ان گوشے ہائے متروکہ کا بہت حد تک احاطہ کر دیا گیا ہے۔

قبلہ سید صاحب اس بات پر آمادہ و تیار ہیں کہ مولانا مفتی سید عبدالفتاح گلشن آبادی علیہ الرحمہ کی عبقری شخصیت کے گونا گوں پہلوؤں کو سمیٹنے کے لیے انسائیکلو پیڈیا کی انداز میں کام کرنے کی ضرورت ہے، حالات اگر سازگار رہے تو یقیناً یہ کام بھی ہوگا، تاہم اس کتاب کی حیثیت مولانا کی حیات و خدمات پر ایک متن کی سی ہے، اس لیے اس کا جوں توں منظر عام پر آجانا ضروری تھا؛ تاکہ مستقبل میں کام کرنے والے محققین کے لیے یہ ٹیکسٹ کا کام دے سکے۔

دعا ہے کہ اللہ تعالیٰ ہمارے اَسلاف شناسی کے مشن کو کامیابیوں سے ہمکنار فرمائے، اَسلاف کے بکھرے ہوئے ورثے کی شیرازہ بندی کی ہمیں توفیق، اور اس کا رزہ ہرہ گداز کے لیے مبد اُفیاض کی طرف سے ہمیں ہمت و حوصلہ ملے۔ نیز رفاعی مشن کی خدمات قبولیت عامہ حاصل کریں، اسے مزید توفیق طباعت و اشاعت ملے، اور بیش از بیش خلق خدا اس سے مستفیض و مستنیر ہو۔ ع:

ایں دعا از من و از جملہ جہاں آمین آباد

-: خویدم العلم والعلماء :-

محمد افروز قادری چریا کوٹی

دلاص یونیورسٹی، کیپ ٹاؤن، ساؤتھ افریقہ

۱۳/زی قعدۃ الحرام ۱۴۳۶ھ - ۲۸/اگست ۲۰۱۵ء



# کلماتِ مشن

ادیب و خطیب اہل سنت، حضرت علامہ مولانا سید رضوان احمد رفائی ثقفانی شافعی

بِسْمِ اللّٰهِ الرَّحْمٰنِ الرَّحِیْمِ

شہنشاہِ ناسک حضرت صادق شاہِ حسینی سر مست چشتی مدنی قدس سرہ العزیز کا دربارِ دُربار و پُربہار اہلیانِ ناسک کے لیے روحانی و علمی قلعہ ہی نہیں بلکہ مرکز دیدہ و دل اور قبلہ آرزو بھی ہے۔ زیر نظر کتاب 'حیات اشرف' مجاہدِ سنیت، محدثِ ناسک، عارفِ حق، شہزادہ شہنشاہِ ناسک حضرت مفتی عبدالفتاح گلشن آبادی علیہ الرحمہ کی زندگی کا ایک عرفان آگیا آئینہ ہے، جس میں ان کی حیاتِ تاباں کے لیل و نہار اور ان کی مساعی جمیلہ کے نقوش و آثار کو ملاحظہ کیا جاسکتا ہے۔

یوں تو خانوادہِ صادقہ کے اس عظیم پیشوا اور روحانی فرزند کی دینی، علمی، تبلیغی، اصلاحی، قومی، ملی، روحانی، اور مذہبی و مسلکی خدمات کا دائرہ بہت وسیع ہے؛ لیکن ہم نے اپنے اس عظیم روحانی محسن کو اس حد تک بھلا دیا ہے کہ ہمیں ان کی دینی و علمی خدمات تو درکنار ان کا نام و نشان تک نہیں معلوم تھا، یا اللعجب! اَسلاف کی تعلیمات اور ان کے کردار و عمل سے ہم دور کیا ہوئے، بے دینی، بد اعتقادی اور بد اخلاقی کے طاعوت نے ہمیں اپنے اپنی بچوں میں ایسا جکڑا کہ اس سے خلاصی جان بغیر توفیقِ الہی کے ممکن نہیں!۔

حیات اشرف کی اشاعت کے پیچھے من جملہ مقاصد میں ایک مقصد اَسلاف شناسی بھی ہے۔ آج کے اس پُرفتن دور میں بزرگانِ دین اور ان کی تعلیمات سے ہماری نئی نسل کو جوڑنا کس قدر ضروری ہو گیا ہے، کہنے سننے کی بات نہیں ہے۔

آپ کے ہاتھوں میں موجود کتاب 'حیات اشرف' مولانا بشیر الدین احمد علیہ الرحمہ کے نوکِ قلم سے مفتی اعظمِ ناسک مجاہدِ سنیت مفتی عبدالفتاح علیہ الرحمہ کی حیات پر لکھی گئی کوئی

تفصیلی کتاب نہیں ہے، بلکہ آپ کی روحانی اور انقلابی زندگی کے بکھرے اور گمشدہ اوراق میں سے ایک ورق ہے، یا آپ کی زندگی کا ایک خاکہ ہے، جسے ابورفقہ علامہ مولانا محمد افروز قادری چریا کوٹی کے محققانہ و ادیبانہ قلم اور ان کے تحقیقی جنون نے اسے ایک نئی تہ و تاب بخش دی ہے۔

علامہ موصوف تحریک اسلاف شناسی کا بیڑہ اٹھائے ہوئے ہیں۔ بڑی سبک روی اور کامیابی کے ساتھ ان کا یہ سفر جاری و ساری ہے۔ بڑی دیانت و متانت کے ساتھ اس تحریک کی امامت کے فرائض انجام دے رہے ہیں۔ یہ ہمت و حوصلہ انھیں زیب بھی دیتا ہے؛ کیونکہ ابورفقہ کا تحقیقی قلم گرجتا کم ہے اور برستا زیادہ ہے۔ میں سمجھتا ہوں کہ اسلاف شناسی کی تحریک اور اس کی برکتوں نے زمانہ بھر میں ان کی بھی ایک منفرد پہچان بنا دی ہے۔ یہ میری کوئی مبالغہ بیانی نہیں ہے بلکہ ان کے تحقیقی نوادرات ہر صاحب علم کو یہ کہلوانے پر مجبور کرتے ہیں کہ کھوج لگانا کوئی ان سے سیکھے؟۔ اللہ ان کے ہمت و حوصلہ کو سلامت رکھے۔

اخیر میں، میں نبیرہ حضرت مولانا بشیر الدین نقوی قادی چشتی علیہ الرحمہ سید قاضی قسم الدین پیرزادہ صاحب کا مشکور ہوں جنھوں نے مجھے یہ قلمی مسودہ عطا کر کے اپنا فرض منصبی ادا کیا ہے۔ میں رفاعی مشن کی طرف سے ابورفقہ علامہ محمد افروز قادری چریا کوٹی کا ممنون کرم ہوں، اور پر امید ہوں کہ ان کا دست تعاون رفاعی مشن کے ساتھ یوں ہی ہمیشہ دراز رہے گا۔ میں اپنے ان جملہ اعوان و انصار کا بھی صمیم قلب سے شکر گزار ہوں جنھوں نے حیات اشرف کی اشاعت کی تمام تر ذمہ داریاں اٹھائیں۔ رب تعالیٰ تمام معاونین پر اپنی رحمتوں کے مینہ برسائے اور ہمیں اہل سنت و جماعت کی خدمت کا جذبہ صادق عطا فرمائے۔ آمین بجاہ سید المرسلین علیہ و آلہ افضل الصلوٰۃ و اکرم التسلیم۔

:- گداے کوئے شہنشاہ ناسک و اسیر فکر رضا :-

سید رضوان رفاعی شافعی

بانی و سرپرست: رفاعی مشن۔ و۔ خطیب و امام کوٹی پورہ مسجد، ناسک



بِسْمِ اللّٰهِ الرَّحْمٰنِ الرَّحِیْمِ

## مولانا کا آبائی وطن

صوبہ بہمی میں ضلع ناسک کے تحت شہر ناسک ہندوؤں کا ایک مقدس و تبرک مقام ہے جس کے تعلقات راجیو راجی و سیتا بائی کے حالات سے وابستہ ہیں جن کا مفصل ذکر بہمی ناسک گزیٹ میں موجود ہے۔

یہ شہر سلطنت مغلیہ میں ایک قصبہ من مضافات سنگمیر نجستہ بنیاد دارالخیر تھا، جہاں شاہانہ مغلیہ کا ایک مستقر صوبیداری تھا۔ ان ایام میں ناسک عرفاً گلشن آباد کہلاتا تھا۔ انقلابات حکومت سے ہندوانہ ذہنیت نے وہ نام بدل دیا اور ناسک مشہور ہوا۔ اس کی وجہ تسمیہ نوسکھ یعنی نوٹیکو یوں پر بسایا ہوا شہر ہے۔

ایام شاہزادگی میں خرم خلف شاہجہاں بادشاہ دہلی کا گزر صوبہ سنگمیر میں ہوا، اس صوبے کی روح پرور ہوا، نیز دریاے گوداوری کے کنارے قدیم معابد و بت خانہ کی شہرتوں نے خرم کو کشاں کشاں گلشن آباد کی جانب بھیجا۔

چونکہ سلاطین اسلام کو اولیائے کرام اور مشائخین و سادات عظام سے فطری حسن عقیدت مندی تھی، اہل کاروان حکومت سے یہ اطلاع شہزادہ کے گوش گزار کی گئی کہ ایک سید، صاحب شریعت و طریقت، شہر کے ایک بلند مقام پر۔ جس کو فی الحال درگاہ شریف کہتے ہیں۔ مع اہل و عیال مقیم ہیں اور اپنی قوت روحانی سے کشف و کرامت دکھا کر محلّہ جو گواڑہ کو۔ جہاں جوگیوں و گسائیوں کی آبادی تھی۔ آپ نے دگرگوں کر دیا ہے اور اشاعت اسلام میں ساعی ہیں۔

شوقِ زیارت سے بے چین ہو کر حاضر خدمت ہوا اور ایک عرصہ تک یہاں بود و باش کر کے دہلی روانہ ہوا۔ دیگر حالات ملاقات آپ کے نبیرہ صاحب زادہ سید صادق نے فارسی میں لکھے ہیں جس کا ترجمہ فقیر کی مولفہ کتاب 'صبح صادق' ہے۔

مولانا کے مورثِ اعلیٰ اور جدِ الاجداد یہی بزرگ شاہ صاحب بندگی مخدوم سید شاہ محمد صادق حسینی سرمست مدنی قدس سرہ ہیں۔ آپ کے مختصر حالات یہ ہیں: آپ کا شجرہ جدیہ سیدنا حضرت امام علی نقی العسکری رضی اللہ عنہ پر منتہی ہوتا ہے۔ آپ مشاہیر اولیائے کرام و ساداتِ عظام سے ہیں۔ آپ کے حالات پر بیچنگ آف اسلام اور گلزارِ شمس وغیرہ کتب سے ظاہر ہیں۔

آپ مدینہ منورہ سے ہندوستان کی طرف (آنے والے) مبلغینِ اسلام کی جماعت کے ایک رکن تھے جو ساحروں کی طاقت توڑنے اور اسلام کی اشاعت کرنے عرب سے آئی تھی۔ آپ مدتوں اورنگ آباد، بیجاپور، گل کاندہ، اور گجرات میں بحالتِ تجرید و تفرید ٹھہرے رہے۔

آپ نے صبر و توکل کے ساتھ صحرا نوردی کی، اور اپنے والد ماجد سے نعمتِ قادر یہ اخذ کی، آخر شخوابہ عمر مختار اللہ بال چشتی سے خلافتِ چشتیہ و سہروردیہ حاصل کی۔ خواجہ شکر اللہ نقشبندی سے آپ نے فیضِ نقشِ بندیہ پایا۔ طیفور ثانی سے بھی استفادہ کیا۔ آخر دوبارہ گجرات میں بڑودہ کے قریب شاہ سدھنسر مست شطاری سے سلوک و درویشی کے مرحلے طے کیے۔ بعدہ بحکمِ اشارہِ نبی ناسک میں آ کر تبلیغِ اسلام کی اور گمراہوں کو صراطِ مستقیم پر گامزن کیا۔

قلعہ گول کاندہ کے متعلق ایک امرائے شاہی سید حسنی صاحب اولاد گیسو دراز حسنی کی دختر سے متاہل ہو کر ناسک ہی میں مقیم رہے۔ آپ کا وصال ۱۶ رزی الحجہ ۱۰۳۹ھ میں ہوا۔ ان سے چار فرزند اور ایک دختر رکھتے تھے، جن سے ایک فرزند سید اسد اللہ عرف شیر محمد رحمہ اللہ کی ساتویں پشت میں اولادِ اخلافِ زینہ سے مولانا موصوف کے والد ماجد سید عبداللہ حسنی رحمہ

اللہ سادات و مشائخین دکن سے ہیں۔

آپ نہایت بزرگ، صاحب ورع و تقویٰ، عالم بے ریا، بڑے خوش نویس اور اعمال و اوراد میں (ممتاز) تھے۔ فن شعر سے آپ کو بہت شغف تھا، چنانچہ آپ کا دیوان 'دیوان حسینی' قابل دید ہے۔ حسینی تخلص رکھتے تھے۔ آپ کے دو صاحبزادے تھے: خلف اکبر سید عبدالفتاح عرف اشرف علی، خلف اصغر میر غنفر علی تھے۔

## مولانا کی ولادت

تاریخ ولادت ۱۲۳۲ھ یک چراغ ہے۔ طفولیت کے بعد جب کچھ ہوش سنبھالا، والد ماجد سے آغازِ تعلیم ہوا۔ ابتدائی درس اُردو و فارسی سے فراغت پائی تو خویش و اقارب دیدہ حسد سے دیکھنے لگے کہ یہ بچہ جس کی پیشانی سے آثارِ سعادت و جلالت نمایاں ہیں ہمارے غبن کردہ حصہ میراث کو واپس لینے میں کامیاب ہوگا۔

چونکہ اکثر خاندانِ سادات نے شاہانِ مغلیہ سے عطاے سلطانی مثل انعامات و جاگیرات پائے ہیں، خلاف قانونِ شرعی طبقہ اناث کے افراد نے جبراً عصابات کے حقوق کو پامال کیا ہے۔ اس خاندان میں بھی یہی صورتِ حال رہی۔

الغرض! اولوالارحام کی بددیانتی سے حسد و عداوت کے شعلے اُٹھنے لگے اور آپ کے والد ماجد کو ان سے دامن بچانا مشکل ہو گیا تھا، تو اس وقت آپ نے یہی مناسب سمجھا کہ اس نونہال کو جس کی عمر اس وقت ۱۲ سال تھی ہمراہ لے کر کہیں ہجرت کر جانا بہتر ہے۔

بندر مبارک سورت جو اس وقت باب مکہ کہلاتا تھا آپ کی نگاہوں میں بیچ گیا اور بسیم اللہ مَجْرَبِهَا وَمُرْسِنُهَا کہہ کر قدمِ عزیمت اُٹھایا۔ اپنے جدِ اعلیٰ سید صادق شاہ حسینی سر مست مدنی قدس سرہ کے مزارِ اقدس پر فاتحہ پڑھی اور استمداد و استفادہ روحانی حاصل کیا۔



پھر قصبہ گلشن آباد (ناسک) اور اہل وطن کو الوداعی نگاہوں سے دیکھ کر ایک لاتعداد مدت تک سیروسیاحت اختیار فرمایا۔ چندے سورت میں رہ کر بڑودہ پہنچے، جہاں اس زمانے میں سید میاں صاحب سورتی مرحوم کا ایک مشہور اسلامی مدرسہ تھا۔ سید صاحب کے آگے زانوے تلمذتہ کیا۔ ۱۵ سال کی عمر تک کچھ فارسی تو اپنے والد مرحوم سے پڑھ ہی لی تھی، اس مدرسہ میں اپنے استاد صاحب سے صرف و نحو شروع کی۔

حسن صورت کے ساتھ حسن سیرت سے بھی حصہ ملا تھا۔ ذہن براق تھا۔ چند علوم تحصیل کر کے اب سورت میں معاودت فرمائی۔ آپ کے والد مرحوم چونکہ نقاش تھے، شاعر بھی تھے اور بحیثیت پیرزادہ ہونے کے علم تکسیر اور تعویذ نویسی میں بھی خوب ماہر تھے، (تو اس طرح) اہل سورت کا رجحان آپ کی طرف ہوتا چلا گیا۔ فقیرانہ زندگی میں پیرزادگی کام آگئی۔ مشیخت نے ہاتھ دیا اور وجوہات معاش پیدا ہو گئے۔

ادھر صاحب زادہ کی تعلیم سورت کے مدرسہ مولوی محمود اکبر سورتی میں بے فکری سے ہونے لگی۔ یہاں اچھے اچھے اساتذہ و علما کے منظور نظر ہوئے۔ نواب زادگان سورت وغیرہ کی قدردانی نے تمام حوائج زندگی سے باپ بیٹے کو مستغنی کر دیا تھا۔

اب حکم سرکار سے مفتیوں کے امتحان مقرر ہو رہے تھے۔ مولانا موصوف نے (۱۲۶۳ھ/۱۸۴۸ء میں) مفتی کا امتحان پاس کر لیا اور (پھر ۱۲۷۱ھ/۱۸۵۶ء میں) سرکار برطانیہ کی جانب سے ملک خاندیس کی عدالت دھولیہ میں بجدہ مفتی سرفراز ہوئے۔

چونکہ سلطنت انگریزی کا آغاز تھا، صاحبان انگریز کو جو جہان عدالت ہوتے تھے اسلامی اور ہندووانی مذہب کے احکام خصوصاً تقسیم میراث کے پچ در پچ مسائل سے ان کو بالکل واقفیت نہ تھی، ہر عدالت میں ایک مفتی اسلامی مقدمات اور ایک شاستری ہندو مقدمات کے فیصلے دینے کی اسامی ضروری تھی، تاکہ انگریز جج سے کہیں کسی کے خلاف مذہب فیصلہ صادر نہ ہو جائے۔

سب سے بہتر یہ حکومت کا یہی اصول ہوتا ہے کہ کسی کے مذہب کے خلاف کوئی امر صادر نہ ہو۔ سلطنت برطانیہ کی یہ اصول پسندی اور رعایا نوازی کئی سال تک رعایا کے ساتھ سلوک کرتی رہی ہے۔ دس سال تک عدالتوں نے مفتیوں کو سنبھالا اور جب مسائل میراث وغیرہ کے فیصلے ترجمہ ہو کر آنکھوں کے سامنے آ گئے، تو مفتی صاحب اور شاستری صاحب کے عہدے درخواست کر دیے گئے اور ان دونوں مذہبی اسامیوں کو تلاش معاش میں سرگردانی و حیرانی پیش آئی۔

الغرض! ان کی مانگ پکار سے یہ اسمایاں مدرسوں میں منتقل کی گئیں۔ اسی ضمن میں مولانا موصوف بمبئی میں سر جسٹس جی انسٹی ٹیوٹ میں مدرس عربی و فارسی مقرر ہوئے۔ وہاں الفنسٹن ہائی اسکول میں یہی عہدہ رہا۔ چندے الفنسٹن کالج میں عارضی طور پر کام آتے رہے اور سالہا الفنسٹن ہائی اسکول میں خدمت کرتے ہوئے عمر کے آخری حصے میں وظیفہ یابی پر فائز ہو کر وطن ناسک میں مقیم ہو گئے۔

شہر بمبئی میں آپ کی ملازمتِ مدرسہ نے مسلمانانِ دکن کو تعلیم کی طرف متوجہ کیا۔ اس علاقے میں اردو تعلیم بالکل کمزور حالت میں تھی؛ اس لیے آپ نے اردو کی درسی کتابیں لکھنی شروع کیں۔ اس کے ساتھ ہی ساتھ اردو صرف و نحو ابتدائی مدرسوں کے لیے نہایت سہل اور عام فہم زبان میں لکھی۔ نیز فارسی درس و تدریس کا بھی مشغلہ جاری تھا۔ کئی ابتدائی کتابیں آمدن نامہ، تشریح الحروف، فارسی صرف و نحو، اشرف القوانین تالیف کی۔

رفتہ رفتہ زبانِ عربی کی طرف بھی آپ کو زمانہ کی ضرورت نے مائل کیا تو خزیئہ العلوم جلد اول و دوم کو مع ترجمہ اردو ختم کیا۔ عربی تعلیم تو گویا ملک میں مفقود تھی، آپ کی توجہ اس کی طرف منعطف کرنے سے عربی تعلیم کا شوق مسلمانوں میں پیدا ہوا۔ ان تمام درسی کتابوں سے چند کتابیں مدارس اردو و انگریزی میں گورنمنٹ بمبئی نے منظور کیں اور مسلمانوں کی تعلیم کا دریا نہایت تیزی کے ساتھ بہنے لگا۔

صوبہ بمبئی میں آپ ہی ایک فردِ واحد ہیں جن کی تالیفات و تصنیفات کو مقبولیت عام حاصل ہوئی، اور ہزار ہا لوگوں نے فیض حاصل کیا۔ الفنسٹھائی اسکول و کالج میں مسلمان طلبہ کی تعداد کمتر تھی، لیکن پارسی طلبہ کثرت سے تعلیم پاتے تھے۔

مولانا کی طرزِ تعلیم و تدریس سے اس قوم نے معتد بہ فائدہ حاصل کیا۔ ان خدمات کے صلے میں گورنمنٹ نے آپ کو جسٹس آف دی پیس (Justice of the Peace) اور خان بہادر کے خطاب سے سرفراز کیا۔

تدریس و تعلیم کے علاوہ دینی و مذہبی کتابوں کا تالیف و تصنیف کرنا آپ ہی کا حصہ تھا۔ چنانچہ جامع الفتاویٰ تین جلدوں میں آپ کی معرکتہ الآرا تصنیف ہے۔ مولوی حافظ محمد یونس مرحوم کی اسامی بھی گورنمنٹ کے محکمہ ترجمہ میں آپ کو منتخب کیا تھا۔

آغازِ اقامتِ بمبئی کی وجوہات میں ایک وجہ یہ بھی ہوئی کہ نواب جگگاؤں کے یہاں آپ کے والد ماجد کی بحیثیت ایک سید اور مشائخ کے رسائی ہوئی، جو ان کے متعلقین کو درس و وعظ فرمایا کرتے اور اپنی محنت کے صلے میں ہر طرح کی مراعات پر فائز ہوئے تھے۔

ایک بزرگ حاجی سید عبدالرحمن صاحب کشمیری جن کا سلسلہ نسب حضرت سیدنا غوث الاعظم تک پہنچتا ہے، مشائخین عظام شہر سے تھے، آپ کی صاحب زادی مولانا موصوف سے منسوب ہوئیں۔

چونکہ آپ کی سیادت، اخلاق و فضائل ذاتی و غیرہ ایسی چیزیں تھیں کہ سید صاحب موصوف نے آپ کو اپنا وارث سمجھ کر صاحب زادی کے ہمراہ اپنی سکونت کے دو مکان بھی محلہ گورہ مالا میں آپ کی تحویل میں دے دیے۔ سید صاحب کا وصال ۱۸۷۰ء میں ہوا۔ آپ کا مزار اور آپ کی صاحب زادی و دیگر متعلقین کی قبریں صحن مسجد گورہ محلہ میں واقع ہیں۔



## ’مجمع الاخبار‘ بمبئی میں ابتدائی آمد

چونکہ آپ کی ذہانت و متانت کا تقاضا یہی تھا کہ حصولِ ملازمت تک وقت ضائع کرنے کی بجائے شغلِ دماغی اور خدمتِ علمی کرنا چاہیے۔ چنانچہ آپ نے ایک اخبار ’مجمع الاخبار‘ فارسی میں جاری کیا، اور نہایت خوبی کے ساتھ اس میں دور دراز ملکوں کے واقعات و حالات، دوسرے اخباروں سے استنباط کر کے درج کرتے تھے اور نامہ نگاروں کے مراسلات سے اخبار کو دلچسپ عبارت میں تحریر کرتے تھے۔

## بنیادِ انجمنِ اسلام، بمبئی

رئیسِ اعظم ناو خدا محمد علی روگہے کی صدارت میں بنیادِ انجمنِ اسلام (پڑی)، جس میں خان بہادر حاجی منشی غلام محمد صاحب مرحوم اور مولانا کی معاونت سے انجمنِ اسلام بمبئی کی بنیاد مستحکم ہوئی۔ آپ انجمنِ احباب کے اراکین خاص میں سے ہیں۔ اتفاق و اتحادِ مسلمین خاص آپ کے خلوصِ قلبی کا منشا تھا۔

انجمن کو ترقی دینے اور اس کو مستحکم کرنے میں بھی آپ نے کوئی دقیقہ اٹھا نہیں رکھا۔ کئی بار مسلمانوں کی اس وقت کی حالت کو درست کرنے کے لیے آپ نے مضامین بھی لکھے تھے اور اہل اسلام کو علم و ہنر حاصل کرنے کی طرف ترغیب بھی دلائی تھی۔

## حلیہ شریف

قدرت نے آپ کو حسن و جمال ایسا عطا فرمایا تھا کہ مجلس و مجمع عام میں نہایت باوقار و وجیہ نظر آتے تھے۔ رنگ سفید و سرخ، آنکھیں چمکیلی، دست و پا توانا و تندرست، قد و قامت نہایت موزوں، ریش دراز، سر پر عمامہ عربی بندش کا اور جبہ عربی زیب تن فرماتے تھے۔ نعلین

ہمیشہ سلیم شاہی پہنتے۔ مجلس وعظ میں عصاے دراز ہاتھ میں رکھتے۔ آواز ایسی بلند کہ قریب و بعید کے حاضرین سب کو سنائی دیتی۔

## شان وعظ و خوش بیانی

زبان کی شیرینی و متانت سے حاضرین پر خاص اثر ہوتا تھا اور جس عنوان پر وعظ فرماتے آخر تک اس کے متعلق مضمون کو ختم فرماتے۔ بزرگوں کی زبانی مسموع ہے کہ آپ کے فرزند و دختر کی شادی رچی ہوئی تھی، اور جب اثنائے تقریب آپ کے والد ماجد کا انتقال ہوا تو ایک دن شادی کی تقریب ملتوی رہی۔ والد مرحوم کے سوم کے روز آپ نے ایک ایسا عجیب وعظ جامع مسجد ناسک میں فرمایا، نیز خوشی و غمی کے متضاد عنوان اور طربناک و ہولناک مضمون پر ایک ہی نشست میں ایسی بحث فرمائی کہ جس کو سن کر حاضرین کبھی ہنستے تھے اور کبھی روتے تھے۔ مجالس میں آکر حضار قیمتی شالیں اور نقدی پیش کیے جاتے تھے۔

## شاعر شیریں زباں

آپ نے اکثر درسی کتابوں میں بچوں کی فہمائش کے لیے نصائح آمیز نظمیں لکھی ہیں۔ نیز قصائد عربی و فارسی کثرت سے لکھے ہیں۔ دیوان اشرف الاشعار نعتیہ میں واعظانہ طرز سے قصیدے لکھے ہیں۔ قصیدے کی طرز میں خلفائے راشدین و ائمہ مجتہدین کی مختصر سوانح عمریاں بیان کی ہیں۔ علاوہ مطبوع منظومات کے ایک انبار کثیر آپ کا خودنوشتہ ذخیرہ موجود ہے۔

فن تاریخ گوئی میں آپ ید طولیٰ رکھتے تھے۔ اکثر دور درواز سے دوستوں کی تاریخ وفات اور تقریبات خوشی پر مادہ تاریخ نظم میں لکھ کر بھیجا کرتے تھے۔

## منشی جدت شعار

فن انشا میں ذہانت فطری سے کام لیتے تھے۔ مراسلات میں نہایت خوبی سے اعزہ و اقارب کو پسند و نصیحت کے مضمون لکھتے اور نیک چلنی کی تاکید فرماتے۔ علمائے کرام و فضلاء عظام کو عالمانہ اور فاضلانہ القاب سے مخاطب فرماتے۔ امر اور وسا کو جب خطوط لکھتے تو ان میں اپنی منکسرانہ و متواضعانہ عبارت سے کام لیتے، جن کے جوابات کا ایک ذخیرہ محفوظ و موجود ہے۔

## مدیر مجمع الاخبار

آپ نے اخبار 'مجمع الاخبار' فارسی کی دس سال تک ایڈیٹری کی ہے۔ حالات جنگ سندھ و کابل کی خبریں جس قدر اردو میں نامہ نگاروں کی جانب سے دفتر اخبار کو پہنچتی تھیں فارسی میں ترجمہ کر کے بلا کم و کاست درج اخبار کر دیتے تھے۔ اس وقت ممکن ہے کہ ہندوستان میں آپ ہی کا ایک اخبار فارسی میں واحد اخبار تھا، اس اخبار میں حالات جنگ کے افسران انگریز کی بھی سوانح عمریاں بھی مختصر طور پر لکھی جاتی تھیں۔

## مفتی فتویٰ نویس

مفتی گری کا امتحان پاس کر کے ملک کے اکثر استفتا آپ کے پاس آتے، جن کے جوابات فوراً لکھ کر روانہ فرماتے۔ وہ اس قدر مدلل اور صحیح ہوتے تھے کہ عدالتوں میں افسران عدالت اسی موجب فیصلہ صادر کرتے، خصوصاً علم فرائض میں آپ کو کمال حاصل تھا۔ چنانچہ آپ کے دست خطی استفتا و جوابات آپ کی تصنیف جامع الفتاویٰ تین جلدوں میں مطبوع عام و خاص ہیں۔ نیز اکثر قاضیوں اور جاگیرداروں کی وراثت کے متعلق شجرات و تقسیم سهام



کے کاغذات آپ کے ذخیرے میں موجود ہیں۔

فرماتے تھے کہ ایک مرتبہ کا ذکر ہے کہ ایک مدعی مستفتی نے اپنے فائدے کے لیے ایک استفتا اپنی عبارت میں پیش کیا، آپ نے اس کے بیان کے بموجب فتویٰ لکھ کر مہر لگا دی۔ چند روز کے بعد مدعا علیہ مستفتی اسی مسئلہ کے متعلق اپنے فائدے کے لیے دوسری عبارت میں استفتا خدمت میں لایا۔ تو آپ نے اس کے بیان کے موافق فتویٰ کا جواب لکھ دیا۔ جب عدالت میں مقدمہ پیش ہوا تو آپ کو بحیثیت گواہ عدالت میں طلب کیا گیا۔ حج نے پوچھا کہ دونوں فتوؤں کا جواب آپ نے دیا ہے اور سوال چونکہ ایک ہی قضیہ کے متعلق ہے تو جوابات کیسے مختلف ہیں؟۔

آپ نے فرمایا کہ صاحب! مفتی ہر آنچہ گفتی، جس جس نے اپنے طور پر سوال پیش کیا ہے اسی طرح مفتی حکم صادر کرتا ہے، یہ کام عدالت کا ہے کہ وارثوں کی اموات یکے بعد دیگرے کب ہوئی ہے، اس کی تفتیش کی جائے۔ مفتی کا کام صرف یہ ہے کہ چند وارثوں کی حیات شجرہ مورث میں بتائی گئی ہے ان کو حسب قوانین فرایض حصہ تقسیم کر دیا گیا ہے۔

حج صاحب ہنسے اور فرمایا: سچ ہے یہ آپ کی غلطی نہیں بلکہ ہر دو فریق نے اپنے اپنے مطلب کے حصول کی خاطر وارثوں کی پس و پیش موت کا اظہار کیا ہے، اس حالت میں جوابات میں حصوں کی کمی پیشہونا لازمی ہے۔

## درس و تدریس

یہ منصب آپ کی حین حیات میں سب سے اہم، سب سے بہتر اور سب سے مفید خواص و عوام کے حق میں ہوا ہے۔ آپ سالہا مدارس سرکاری میں مدرس پر فائز رہے۔ ابتدائی تعلیم کے لیے درسی کتابیں اور صرف و نحو کو بمبئی گورنمنٹ نے منظوری دی اور سالہا سال تک آپ کی کتابیں اردو مدرسوں میں جاری رہیں۔

جن جن بچوں نے آپ کی درسی کتابیں پڑھی ہیں ان کے فیض بے پایاں سے صاحب علم و شہرت ہوئے اور ان سے نیک اخلاقی اور نیک چلتی کی راہ پر گامزن ہوئے ہیں۔ آپ کی چند فارسی کتابیں بھی ٹیکسٹ بک کے طور پر مدارس انگریزی میں اجرا پائیں، جن میں 'صد حکایات' اب تک مشہور و مروج ہے۔

## ملازم سرکار

گورنمنٹ کی ملازمت بڑی سخت چیز ہے۔ اس میں قابلیت کے علاوہ پابندیِ اوقات کی ذمہ داری کا انجام دینا آسان کام نہیں۔ باوجود اشغالِ فتویٰ نویسی و وعظ گوئی مولانا نے جس خوبی سے مختلف خدمات سرکاری کو انجام دیا یہ آپ کی استعدادِ طبعی، قوتِ ذہنی اور صحتِ جسمانی کی مرہونِ منت ہے۔

چونکہ آپ کے زمانے میں مدارس علیا کا فقدان تھا، خال خال کہیں اردو کے معمولی کتب خانے تھے، البتہ ابنائے ملک کی کثرت نے حکومت وقت کو اس امر پر مجبور کیا تھا کہ ملکی زبان کو فروغ دیا جائے۔ دکن مرہٹی چل نکلی، اردو بے چاری مسجدوں کے عاشور خانوں میں مقید رہی، اور آمدِ سرکاری کی غذا نہ ملنے سے جا بجا کمزور تھی۔ مولانا نے خداداد قابلیت سے مرہٹی میں عبور حاصل کیا، اور ضرورتِ وقتی کے لحاظ سے انگریزی کی بھی بلا مددِ استاد تحصیل کی۔

آپ انگریزی اچھی ماہر تھے خط میں لکھتے اور بات چیت بھی ماہر تھے۔ آپ نے انگریزی کتب سے تاریخی مضامین کا ترجمہ کر کے درسی کتابوں میں داخل کیا۔ اس میں دھولیہ میں بعدہ انکم ٹیکس افسر۔ جو اس وقت کی ایک ذمہ دار اسامی تھی۔ خدمت اختیار کی۔ بعد ازاں رجسٹری کے منصب پر فائز رہے۔

رفتہ رفتہ مفتی عدالت خاندیس کی اسامی خالی ہوئی، تو ضلع خاندیس کے خاندان قضاة

کے جائز ورثائے قضاات کے امتحانات لیے اور ان کے تمام تر انعامات و عطایاے سلطانی کو کسی غیر خاندان کے افراد میں منتقل ہونے سے بچالیا۔ چنانچہ آج تک قاضیانِ خاندیس کی اولاد آپ کی حسن کارگزاری کی شکر گزار ہے۔

بیچی حافظ محمد یونس کی اسامی انٹر پریٹر کی خدمت انجام دی۔ سر جمشید جی انسٹی ٹیوٹ میں مدرس فارسی رہنے کے بعد لفٹنس ہائی اسکول اور کالج میں پروفیسر عربی و فارسی کے ملازم ہوئے، اور حسب قانون و وظیفہ یاب ہو کر اپنے آبائی وطن گلشن آباد ناسک میں آخر عمر تک پاک زندگی بسر فرمائی۔

## تصنیف و تالیف

یہ زبردست خدمت مولانا کی زندگی کا مفید خلاق اور مفید اہل اسلام شاہ کار ہے۔ جس قدر کتابیں آپ نے تصنیف و تالیف فرمائی ہے سب کی سب بمبئی کے رئیس التجار قاضی کے مطبع حیدری و کریمی میں طبع ہو کر ملک دکن میں خاص اور ہند میں عام طور پر پھیلی ہوئی ہیں۔

آپ کی بعض کتابیں پنجاب کے مطبعوں میں بھی چھپی ہیں۔ بعض کتب کا ترجمہ گجراتی زبان میں بھی بغرض نفع رسانی اہل گجرات کے اشاعت ہوا ہے۔ اردو علم الادب کے ہرفن میں آپ کا قلم جولان رہا، فارسی میں بھی مرد میدان تھے۔ بعض کتب ایسی تالیف فرمائیں جو عربی فارسی اردو اور انگریزی چار زبانوں کا احاطہ کرتی تھیں۔ آپ علم اخلاق میں ہمیشہ پیش پیش رہے۔

آپ نے حمد و نعت کے دریا میں غوطہ زنی کر کے گوہر آبدار مضامین برآمد کیے۔ انشا و عروض کے لائق و دق بیابان میں سیر کر کے مضامین عجوبہ نکال لائے۔ آپ کی تصنیفات و تالیفات قریباً چالیس تو چھپ چکی ہیں، اور ایک درجن ہنوز مسودات کی صورت میں زینت ذخیرہ ہیں۔ ان تمام کتب پر تنقید کرنی اس فقیر ننگ خاندان بشیر کا کام نہیں، شاید کوئی مرد



فاضل ان پر تنقیدی نظر ڈال کر اس مفید عام خدمت کو انجام دے تو مناسب ہوگا۔ تنقید کی اہلیت سے فقیر محروم ہے۔

## خدمت و ہمدردی، علما، فقراء، شعرا و ادبا

چونکہ خاندانِ سادات میں قدرتا خدمت و فیض رسانی خلق اللہ کا جذبہ ہوتا ہے، تو اس جذبہ فطری سے بھی آپ نے وہ کام کیا ہے کہ باید و شاید۔ جب کوئی سیاح آپ کے پاس آتا تو اسے اپنے دولت خانہ پر ٹھہراتے، ان کی خدمت کرتے، اور جاتے وقت اس کی غربت و سیاحت کا خیال کرتے ہوئے کچھ نقدی اسے پیش کر کے الوداع کہتے۔

شعرا آپ کی تعریف میں نظم و قصائد لکھتے، تو ان کو معقول (ہدیہ) دے کر روانہ فرماتے۔ دیگر غربا و سیاحین کا حال بھی کچھ ایسا ہی کثرت سے دیکھنے میں آیا ہے کہ ان سے ہمدردانہ سلوک روارکھا، اور خوشی بخوشی ان کو روانہ فرمایا۔

ساداتِ کرام و مشائخین عظام سے آپ کو قلبی محبت تھی؛ کیوں کہ آپ نے خود بھی گہوارہٴ سیادت و مشیخت میں پرورش پائی تھی۔ آپ ان کے ساتھ نہایت تکریم و تعظیم سے پیش آتے اور فرماتے کہ ہم قرآن کے اوراق ہیں، اور پیران کبار و سادات باوقار دریاے عرفان کے موتی، اور سب ایک ہی چمنستانِ وحدت کے پھل پھول ہیں۔

## آپ کے اجداد اور عطایاے سلطانی

سلاطین اسلام کو چونکہ اہل بیت کرام سے خاص عقیدت رہی ہے، اور ان کی دعاے خیر و برکت کو وہ بقائے سلطنت اور قیام حکومت کا سبب جانتے تھے۔ میں شاہزادہ خرم جو آگے چل کر سلطان شہاب الدین الملقب بہ شاہ جہاں شہنشاہ ہند ہوا، اپنے قیام گلشن آباد

میں آپ کی خدمت بابرکت میں حاضری دی ہے اور خود اس نے آپ سے اور اس کی چہیتی سلطانہ ممتاز محل نے فیض بیعت حاصل کر کے چار پانچ گاؤں بطور عطایاے سلطانی آپ کی اولاد کے لیے مدد معاش میں دیے ہیں، جن میں سے تین سلطنت انگریزی میں ضبط ہو چکے اور دو حکومت مرہٹہ میں بحق سرکار ہو گئے۔

فی الحال دو گاؤں مساقہ پور اور اندورہ کی سندات ضلع ناسک میں مولانا ہی کے نام گورنمنٹ انگریزی نے عطا کی ہے اور سرکاری خزانہ کچھ روپیہ نقد آپ کے مورث اعلیٰ کی آل اولاد میں اخراجات چراغ بتی درگاہ شریف و مسجد و مرمت عمارات وغیرہ منہا ہو کر بقایا رقم حسب قانون شریعت و فرائض تقسیم ہوئی ہے۔

## خطابات و عطایاے برطانیہ: جسٹس آف پیس، خان بہادر

آپ کی حسن کارکردگی و سعی تعلیم مسلمانان کے صلے میں گورنمنٹ برطانیہ نے آپ کو بحیثیت رئیس اعظم بمبئی میں خطاب 'جسٹس آف دی پیس' عطا فرمایا۔ اور چند ہی سال کے بعد خطاب 'خان بہادر' کی سند بدست خط قاضی گورنر جنرل آف انڈیا عنایت کی۔

## بحیثیت ممتحن

پیشتر ازیں ذکر ہو چکا ہے کہ آپ نے ضلع خاندیس کے قاضیوں کے امتحانات لے کے ان کے مورثان اعلیٰ کو جو عطایاے سلطانی و انعامات سلاطین اسلامیہ نے دیے تھے ان کی اولاد میں نسلاً بعد نسل بحال رکھے ہیں۔ اثنائے ملازمت مدرسی میں آپ طلبہ بی. اے میٹر کیولیشن کے سالہا سال تک ممتحن رہے۔ نیز سول ملٹری ایگزامینیشن کمیٹی کے ممتحن رہ کر کامیابی کے ساتھ آپ نے ممتحن کے فرائض ادا کیے ہیں۔

## زہد و تقویٰ

چونکہ آپ مذہبی معاملات و معلومات کے خوب ماہر تھے۔ مفتیت، مولویت اور مشیخت میں پیش پیش رہے، لازمی امر تھا کہ خود بھی مناہی سے محترز اور اوامر پر عامل رہتے؛ چنانچہ آخر عمر تک آپ زہد و تقویٰ سے آراستہ ہو کر سنن نبوی علیہ السلام کی پابندی میں سرگرم تھے اور جملہ پیرانِ طریقت کے اوراد و وظائف سے شغف کامل رکھتے تھے۔ شب میں آرام کم فرماتے، اور شب و روز عبادتِ الہی میں۔ باوجود کثرت کاروبار دنیوی و ملازمت سرکاری۔ مصروفیت کو اپنا فرض منہی سمجھتے تھے۔

## اساتذہ و مرشدانِ طریقت

والد ماجد، مولوی محمد ابراہیم باعظہ، مولوی محمد اکبر کشمیری، سید میانی صاحب سورتی، مولوی محمد اکبر پشوری، مولوی سید نور خلیفہ شاہ عبدالعزیز، مولوی باریاب صاحب، شاہ عطا حسین المعروف بہ عبدالرزاق ابوالعلائی، صوفی شاہ دلاور علی صاحب ابوالعلائی۔ (۱)

میر محمد صالح بخاری: علمائے نامی و فضلاء گرامی سے ہیں۔ بخارا و سمرقند میں تحصیل علوم کی۔ حدیث و تفسیر میں دست گاہِ کامل رکھتے تھے۔ ایک مدت دراز تک بمبئی میں سکونت کی تھی اور تشریح علوم دین میں اشتغال رکھتے تھے۔

(۱) ان کے علاوہ بھی آپ نے مشاہیر روزگار سے تحصیل علم و کمال کیا تھا جس کی تفصیلات کتب تذکرہ میں موجود ہیں، اور خود مولانا عبدالفتاح گلشن آبادی نے اپنے مجموعہ فتاویٰ جامع الفتاویٰ میں اس کی وضاحت کی ہے: مثلاً مولوی عبدالقیوم کابلی، مولوی بدرالدین کابلی، مولوی شاہ عالم بڑودوی، مولوی اشرف آخون زادہ، مولوی محمد اسحاق محدث دہلوی، مفتی عبدالقادر تھانوی، مولوی خلیل الرحمن مصطفیٰ آبادی، سیف المسلمول مولانا فضل رسول عثمانی بدایونی۔ واللہ اعلم۔ - چریا کوٹی۔



چند رسائل آپ کے مثل نجات ریحانہ مصمصام حبیب اللہ، سیف اللہ الملاح، مجموعہ افادات وغیرہ ہیں۔ آخر عمر میں اورنگ آباد دکن میں جا کر قیام کیا۔ ۱۲۵۹ھ میں وہیں رحلت فرمائی، اور وہیں مدفن منورہ ہے۔ آپ کے دو فرزند: مولوی میر عبداللہ اور سید احمد اورنگ آباد میں رہے۔

مولوی بشارت اللہ عمری کابلی: مشاہیر علماء و فضلاء بمبئی سے ہیں۔ کابل وطن تھا، بمبئی میں تشریف لا کر تعلیم و تدریس کا مشغلہ اختیار کیا۔ مدرسہ محمدیہ کی جامع مسجد میں بنیاد ڈالی۔ تاجرنامی رئیس اعظم بمبئی ناو خدا محمد علی روگہ بانی مدرسہ ہیں۔

مولوی صاحب موصوف نے انوار و فیوضات علوم سے ایک عالم کو منور فرمایا۔ ہزاروں طلبہ نے آپ سے فیوضات حاصل کیے۔ ۱۲۸۵ھ میں واصل بحق ہوئے، اور بمبئی میں مدفون ہیں۔

آپ کے فرزند ان رشید مولوی حکیم فرحت اللہ اور مولوی ہدایت اللہ فحوا الی الولد سرلابیہ انوار علوم سے آراستہ اور درس و تدریس میں والد مرحوم کی طرح سرگرم تھے۔ فقیر راقم کے والد مرحوم (مولانا سید امام الدین احمد گلشن آبادی) نے آپ سے علم فقہ، اور اصول و ادب حاصل کیے۔ فرحت اللہ صاحب طبیب حاذق تھے۔

مولوی محمد اکبر کشمیری: علماء و فضلاء کشمیر سے ہیں۔ جامع علوم ظاہری و باطنی، اور ماہر معقول و منقول تھے۔ علمائے کشمیر سے تحصیل علوم کر کے سیاحت اختیار کی۔ ۱۲۵۱ھ میں بمبئی تشریف لائے اور طلبہ دین کی درس و تدریس میں مصروف رہے۔

آپ کے تلامذہ ارشد سے سید عماد الدین رفاعی بمبئی، قاضی شریف عبداللطیف بمبئی، قاضی محمد عزیز الرحمن، مولوی خلیل الرحمن برہان پوری، مفتی سید عبدالفتاح عرف مولوی سید اشرف علی گلشن آبادی وغیرہ مشہور ہیں۔ ۱۲۶۱ھ میں مدرسہ محمدیہ مسجد جامع میں مدرس رہے۔ ۲۲ شوال ۱۲۷۲ھ میں رحلت فرمائی، بمبئی میں آسودہ ہیں۔

مولوی محمد ابراہیم باعظہ شافعی: خلف معلم احمد باعظہ ہیں، اصلاً عرب سے ہیں، دکن و کوکن میں علمائے نامدار و فضلاء عالی وقار سے تھے۔ فقہ، تفسیر و فرائض میں کمال رکھتے تھے۔ ہزاروں طلبہ علم آپ سے فیض یاب ہوئے ہیں۔

آپ کے تلامذہ سے قاضی شریف عبداللطیف، مولوی عبدالحمید خطیب مسجد باعظہ، سید عماد الدین رفاعی، مولوی عبدالقادر باعظہ وغیرہ ہیں۔ آپ کی تصنیفات سے مفید الانتباہ لرفع الاشتباہ فقہ شافعی میں رسائل وغیرہ ہیں۔ ۱۲۸۲ھ میں رحلت فرمائی۔ فقیر راقم کے جد امجد کے اُستاز ہیں۔

مولوی محمد اکبر سورتی: ملقب بہ سلطان الواعظین ہیں۔ مولد و منشا شہر سورت ہے۔ تحصیل علوم و فنون علمائے گجرات سے کی۔ بعد تحصیل علوم ہند کی سیر و سیاحت اختیار فرمائی۔ شاہ جہاں آباد، دہلی اور لکھنؤ وغیرہ میں رہے۔ مواعظ و نصیحت سے آپ کی مجلس گرم رہتی تھی۔ اور خلق اللہ آپ سے ہدایت پاتی تھی۔

جب اکبر شاہ بادشاہ دہلی نے آپ کی تو عیظ و تنصیح سنی، بہت خوش ہوا، اور آپ کو خطاب سلطان الواعظین، فصاحت جاہ فقیہ الملک، مناظر الدولہ، مباحث جنگ کا عطا فرمایا۔

وہاں سے مراجعت کر کے بلدہ حیدرآباد دکن میں پہنچے، سالہا سال حیدرآباد دکن میں نصائح و مواعظ سے سامعین کو راہ ہدایت دکھائی، امرائے حیدرآباد میں ممتاز رہے۔ ۱۳۰۴ھ میں سفر آخرت اختیار کیا۔ ایک مکان خاص کی بنا کی جو مشہور بہ 'نبی خانہ' تھا۔ اسی میں مدفون ہیں۔

آپ کے فرزند رشید مولوی احمد علی خاں بہادر ناظم عدالت شاہی رہے اور امیر مجلس عدالت عالیہ تھے۔ افسوس کہ صاحب زادہ نے آپ کی حین حیات میں ۱۲۹۳ھ میں انتقال کیا۔ آپ کے فرزند ثانی مولوی محمد سعید تھے۔

مولوی محمد نور دہلوی: خلف مولوی محمد نعیم دہلوی کے ہیں۔ علمائے کرام و صوفیان عظام ہند سے تھے۔ ایک عرصہ تک مولانا شاہ عبدالعزیز محدث دہلوی کی خدمت میں تحصیل علوم کی۔ بعدہ شیخ العصر شیخ عبدالرحیم محدث قادری سے خرقہ خلافت قادریہ اخذ کیا اور سیروسیاحت کو چل نکلے، جہاں پہنچتے بزرگانِ وقت سے فیضیاب ہوتے۔

آخر ۱۲۲۵ھ میں ناسک پہنچے، طلبہ و مریدین کو تعلیم و تلقین فرماتے رہے۔ اہالیانِ ناسک میں کئی اشخاص نے آپ سے فیض پایا؛ چنانچہ مفتی سید عبدالفتاح گلشن آبادی اور ان کے والد ماجد سید عبداللہ حسینی گلشن آبادی نے آپ سے فیوض باطنی حاصل کیے اور حلقہ بیعت سے مشرف ہو کر خرقہ خلافت قادریہ اخذ کیا۔ ۵/ رمضان المبارک ۱۲۳۸ھ میں واصل بحق ہوئے۔ اور مسجد کو کن پورہ ناسک کے صحن میں آسودہ ہیں۔

سید میاں سورتی: اصل اسم گرامی سید احمد میاں ہے۔ باشندہ گجرات ہیں۔ مشاہیر علمائے ربانی و ماہر رموزِ رحمانی ہیں۔ مولانا نصر اللہ خان کی خدمت میں چندے رہ کر علوم ظاہری کی تحصیل فرمائی، بعد تکمیل علوم حضرت قطب العصر سید قطب صاحب قادری کی خدمت میں حاضر ہوئے، ان سے فیض خلافت قادریہ اخذ کیا، اور اپنے پیرومرشد کی رحلت کے بعد مسجد مرجان شامی سورت میں سجادہٴ مشیخت پر جلوس فرمایا۔ آپ نے طلبہ و عقیدت مندانِ آخرت کو علوم ظاہری و باطنی کے فیوض سے مالا مال کر دیا۔

بندر مبارک سورت میں آپ کا فیض عام جاری رہا۔ آپ کے کئی طلبہ صاحب مراتب و درجات گزرے ہیں۔ الغرض! آپ کی ذات جامع شریعت و طریقت تھی۔ ۱۵/ ذی الحجہ ۱۲۵۵ھ میں وفات پائی۔ شہرت سورت میں آسودہ ہیں۔

صوفی دلاور علی شاہ ابوالعلائی: یہ بزرگ مشاہیر کالمین متاخرین سے ہیں۔ شاہ روشن علی ابوالعلائی کے مرید و خلیفہ ہیں۔ فیض و خلافت ابوالعلائیہ آپ سے حاصل کیا، چنداں ان کی خدمت میں رہ کر حضرت شاہ لقییت اللہ ابوالعلائی کی خدمت بابرکت سے اکثر



فیوضات باطنی حاصل کیے۔ کہتے ہیں کہ بارہ سال بے آب و دانہ صحرا میں بحالت جذب پھرتے رہے، اذکار و اشغال سے کم فرصت پاتے تھے۔

مولانا شاہ زبیر قطبی قادری سے بھی نعمت فیض قادریہ پائی ہے، نیز سید شاہ قمر الدین صاحب دانا پوری سے بھی مستفید و مستفیض ہوئے ہیں۔ مجاہدات و ریاضات کے بعد حرمین شریفین پہنچے۔ بعد زیارت و حج ۱۲۵۱ھ بمبئی میں آئے، پھر مکہ معظمہ کو ۱۲۷۱ھ میں راہی ہوئے، اور اسی سال مدینہ منورہ میں رحلت ہوئی، جنت البقیع میں آسودہ ہیں۔

شاہ عطا حسین ابوالعلائی عرف سید عبدالرزاق: آپ کے والد ماجد کا نام سید شاہ سلطان احمد ابوالعلائی ہے۔ مشائخین و علمائے مشاہیر ہند سے ہیں۔ نہایت مرتاض و زاہد تھے، تقویٰ و طاعت میں نظیر نہ رکھتے تھے۔ تحصیل علوم ظاہری کے بعد اپنے جد امجد سید شاہ غلام حسین ابوالعلائی سے بیعت کی، پھر قطب العصر سید قمر الدین کے حلقے سے وابستہ ہو کر اشغال و اذکار درویشی میں منہمک رہے، نسبت قلبی اور توجہ عینی آپ کی بدرجہ کمال تھی۔

آپ نے کئی سال سیر و سیاحت میں گزارے۔ پاپیادہ حج بھی کیا۔ بمبئی میں آپ کے ہزار ہا مریدین و طالبین تھے۔ رؤسا میں ناو خدا محمد علی روگہے رئیس اعظم بھی ہیں۔ علمائے مشائخین میں فقیر راقم کے جد امجد مولانا مرحوم آپ کے خلیفہ ارشد ہیں۔

آپ نے مولانا کو سید الخلفاء کا خطاب عنایت فرمایا۔ اور آپ کے والد مرحوم کو پیر خضر شعار (اور معمر الخلفاء) کا لقب دیا ہے۔ آپ کی دستخطی کتاب 'معمولات اشرف ذخیرہ' کتب میں موجود ہے۔ کتاب تاریخ ابوالعلائی نصح العارفین میں کامل حالات آپ کے خاندان کے اور مولوی سید اشرف علی صاحب گلشن آبادی کے مندرج ہیں۔ ۱۳۱۳ھ میں وصال ہوا، صاحب گنج گیا (بہار) میں آپ کا مدفن ہے۔

## ناسک کی اقامت میں میونسپل کے نامیٹیٹر کو نسلر

چونکہ وظیفہ یابی کے بعد اپنے وطن گلشن آباد میں قیام دوام کا تہیہ ہو چکا تھا؛ اس لیے بمبئی کے مکانات فروخت کر دیے۔ ہر چند آپ کے تلامذہ و مریدین نے بمبئی کی اقامت پر اصرار کیا؛ مگر آپ فرماتے تھے کہ 'حب الوطن من الایمان'؛ اپنے بزرگوں کے قبرستان مسمی بہ 'رسول باغ' کی زمین سے میرا خمیر سرشتہ ہے، اور قدرے موروثی جائیداد بھی ناسک ہی میں ہے، رشتہ داروں میں رہوں گا، آل اولاد کے لیے معاش وغیرہ کا انتظام کرنا ہے، اگر اولاد بمبئی میں رہی اور میں ان سے جدا رہا تو مزید افکارات کا سامنا ہوگا، ان خیالات نے جو واجب تھے بمبئی کو الوداعی سلام کیا اور وطن میں آ گئے۔

## فلاحت و زراعت کا شوق

وطن میں آنے کے بعد چند اراضی زراعت وغیرہ جو آپ نے خرید کر لی تھی اس کی دیکھ بھال کرتے رہے اور باغات وغیرہ کی طرف رجوع فرمایا۔ فلاحت و زراعت کو ملازمت پر ترجیح دیتے تھے ع: زرع ثلاثش زراست وثلث باقی ہم زراست چنانچہ آپ نے باغ میں درخت انبہ کے پودے لگائے اور پھولوں کے درختوں کی نہایت احتیاط سے نگہبانی فرماتے رہے۔

## حالات مرض الموت و خاتمہ مضمون فقیر

عروسی شود خانہ ماتمت

اگر نیک روزے بود خاتم

آج یہ خاکسار ایک عالی مرتبت شیخ العصر عالم کامل سید عالی نسب کے وصال شریف کا حال لکھنے کی جرات کرتا ہے، جو ملک دکن میں من کل الوجوه خوبی دارین کا سرچشمہ فیض بن کر گزرا ہے۔ عالم فانی میں ہر انسان کی جدائی موجب صدر نچ و الم ہوتی ہے؛ لیکن مبارک ہے وہ انسان جو اپنے حسن خاتمہ سے اہل عالم پر ظاہر کر دے کہ میں دنیاے دنی کے عارضی دورانِ اقامت میں نعم ہاے الہی کا شکر گزار رہا ہوں اور آخرت کی اولین منزل طے کر کے خوش و خرمی کے ساتھ منزل مقصود اعلیٰ پر جا پہنچا ہوں۔ یہی مضمون آیت کریمہ رَبَّنَا آتِنَا فِي الدُّنْيَا حَسَنَةً وَفِي الْآخِرَةِ حَسَنَةً كَا اَصْلِي مَفْهُوم و مقصود ہے۔

ولی کے لیے یہ امر لازمی نہیں ہے کہ اس سے اظہارِ کرامت ہو بلکہ آخری وقت حیات بقائے ایمان کی خلعت پاک پہن کر لقاے رحمن کی مشتاق و متوالا ہو کر سر اے فانی کو الوداع کہتے ہوئے سر اے باقی میں رحل اقامت ڈالے۔

بیرون گور لاف کرامت چمی زنی

ایماں اگر بگور بری صد کرامت است

آہ! وہ آخری گھڑیاں جب انسان کا دم ٹوٹنے لگتا ہے قریب آن پہنچا، تاریخ ۱۵/۱۵/۱۵ صفر کی تھی، جمعہ کی صبح نمودار ہوئی، سلسلہ کلام نصیحت انجام متعلقین کے مجمع میں جاری تھا، بار بار پوچھتے تھے کہ آج کیا دن ہے، جواب میں جمعہ کہا جاتا تھا، تبسم ریز لب جنبش کرتے رہے، آہستہ آواز میں، ہم نہیں جانتے کہ ہم کیا ہیں، قطرہ ہیں یا صدف، گہر ہیں یا دریا، اور کبھی آیت کریمہ هَبْنِي لَنَا مِنْ اَمْرِنَا رَشْدًا۔ صاف ستھرے بستر و تکیہ کا خیال طہارت جسم و لباس کا تقاضا اشارہ کر رہا تھا کہ اب طائر ظاہر روح عالم قدس کی طرف پرواز کرے گا اور مسکن اشرف و اطہر خالی ہو جائے گا۔

الغرض! قریب بارہ بجے دن ۱۵/صفر بروز جمعہ اپنے صاحب زادہ مولوی سید امام الدین، راقم فقیر مولف کے والد مرحوم کو طلب فرما کر کہا: آج مدرسہ سے رخصت لے لو، ہم تم



سے رخصت ہوتے ہیں۔ لب مبارک کلمہ اشہد سے ترنم ریز تھے، والد مرحوم نے مصافحہ کر کے ہاتھ چومے اور یہ رباعی با آواز بلند پڑھی۔  
مفلسا نیم آمدہ درکوے تو  
شیئا للہ از جمالِ روے تو

دست بکشا جانب زنبیل ما  
آفریں بردست و بر بازوے تو

اسی آواز میں وہ روح پاک کالبدِ عنصری کی خاک جھٹکتی ہوئی عالمِ افلاک سے گزر گئی اور  
نشینِ قدس میں راحت گزریں ہوگئی، انا للہ وانا الیہ راجعون۔

اللہم اغفر لہ وارحمہ رحمة واسعة ، دعواہم فیہا  
سبحانک اللہم وتحیتہم فیہا سلام و آخرُ دعواہم أن الحمد  
للہ ربّ العالمین .

مولانا سید بشیر الدین احمد پیرزادہ نے جو احوال 'حیاتِ اشرف' کے  
نام سے اپنے دادا حضور کے لیے قلم بند فرمائے تھے، وہ یہاں آ کر تمام  
ہوئے۔ جس وقت دولت بے زوال زیرِ تسہیل و ترتیب تھی تو ہم نے بھی تگ  
و دو کر کے علامہ سید عبدالفتاح گلشن آبادی کا ایک سوانحی خاکہ تیار کیا تھا،  
مناسب معلوم ہوتا ہے کہ اسے بھی یہاں بلا کم و کاست من وعن بطورِ ضمیمہ نقل  
کر دیا جائے؛ کیوں کہ اس میں بعض ایسے گوشوں کو بھی اُجاگر کر دیا گیا ہے  
جن سے یہ تذکرہ کسی وجہ کر محروم رہ گیا ہے۔ وھو ہذا: [وما توفیقی إلا باللہ]

## ضمیمہ

# مولانا مفتی عبدالفتاح گلشن آبادی

(از: مولانا محمد افروز قادری چریا کوٹی - غنی منہ -)

سرزمین ناسک صدیوں سے علم پرور اور علم دوست حضرات کا گہوارہ رہی ہے۔ اس کی کیمیائی خاک سے بہت سے ذرے آفتاب ہوئے ہیں، جن کی فیض بخش کرنوں نے برصغیر کے اطراف و اکناف کو نور بداماں کیا۔ اسی خاک کے ایک سپوت مفتی سید عبدالفتاح عرف برسید اشرف علی گلشن آبادی بھی ہیں، جن کی گراں قدر تالیفات و تصنیفات نے واقعتاً گلشن اسلام کو شاداب و آباد کر دیا ہے۔

علامہ برصغیر کے اُن مایہ ناز علما میں تھے جن کے وجود سے چودھویں صدی کو فخر و اعزاز حاصل تھا۔ آپ امام اہلسنت بھی ہیں، اور مجاہدِ سنیت بھی۔ آپ کے دم قدم سے ناسک اور اس کے اطراف میں عقیدہ اہل سنت خوب پھلا پھولا، اور آپ جیتے جی اس کی آبیاری کا مؤمنانہ فریضہ سرانجام دیتے رہے۔

نام و نسب: آپ کا اسم گرامی عبدالفتاح اور عرفیت سید اشرف علی ہے۔ سید شاہ عبداللہ حسینی کے خلف الرشید اور خانوادہ نبوت کے گل سرسبد ہیں۔ سادات حسینی ہونے کے باعث آپ کا خانوادہ شروع ہی سے دکن کے علاقے میں پیرزادہ خاندان کہلاتا تھا۔ آپ بحر عالم، بے مثال مفتی، مجاہدِ سنیت، عارف حق نگر، اور دنیا سے رشد و ہدایت کے قافلہ سالار تھے۔ سلسلہ نسب یوں ہے:

سید عبدالفتاح بن سید عبداللہ حسینی قادری پیرزادہ گلشن آبادی، بن سید شمس الدین، بن ابن العابدین، بن سید محی الدین، بن سید عبدالفتاح، بن سید شیر محمد، بن سید محمد صادق شاہ حسینی، بن سید امین الدین، بن شیر محمد، بن سید علی اسد اللہ، بن احمد راجو، بن سید اسد اللہ، بن

سید محمد راجو، بن سید امین الدین، بن سید صفی ہمدانی، بن سید محمد، بن سید احمد اصغر، بن سید علی اصغر، بن سید حسین عسکری، بن سیدنا امام علی نقی عسکری رضی اللہ تعالیٰ عنہم۔ آپ نسباً نقوی، مذہباً حنفی اور مشرباً قادری ہیں۔

ولادت: آپ کی ولادت ۱۲۳۴ھ میں ہوئی۔ تاریخ ولادت 'یک چراغ' ہے۔ والد بزرگوار کا نام سید عبداللہ حسینی تھا جن کی عرفیت گھانسی میاں تھی۔ آپ کی والدہ ماجدہ کا نام سراج بی بی بنت چراغ علی تھا۔ اور سید چراغ علی، حضرت نعمت اللہ فرزند سید صادق شاہ سرمست حسینی قدس سرہ العزیز کی شاخ کے فرزند زینہ میں آخری چراغ تھے۔

ایک دین دار گھرانے اور علم و فضل کے گہوارے میں آپ نے آنکھیں کھولیں۔ ابتدائی تعلیم گھر کے روحانی اور علمی ماحول میں ہوئی۔ گلشن آباد کو آپ کی ابتدائی تربیت گاہ ہونے کا شرف حاصل ہے۔ پھر والد گرامی نے علم و ادب اور شعور و ہنر سے آراستہ ہونے کے لیے آپ کو سفر گجرات پر روانہ کر دیا۔ بچپن ہی سے آپ کو علم کا جیسے نشہ تھا؛ اس لیے آپ کے اس فطری ذوق اور شوقِ علم نے آپ کو کبھی گھر بیٹھنے نہیں دیا۔

علوم متداولہ کے اکتساب کے لیے انھیں جہاں جہاں اساتذہ وقت نظر آئے انھوں نے ان سرچشموں سے مستفیض ہونے کی کوشش میں کوئی کسر باقی نہیں رکھی۔ جب بھی موقع ملتا، علاقے کے علما و مشائخ سے کسبِ علم و فیض کے لیے نکل جاتے۔ اسی لیے آپ کے اساتذہ کی فہرست کافی طویل ہے۔ آپ کے معروف اساتذہ میں کچھ کے اسمائے گرامی یہ ہیں جن سے آپ نے علوم متعارفہ و متداولہ کی تحصیل کی :

اساتذہ: حضرت سید میاں سورتی، مولوی شاہ عالم بڑودوی، مولوی بشارت اللہ کابلی، مولوی عبدالقیوم کابلی، مولوی بدرالدین کابلی، مولوی محمد عمر پشاوری، مولوی اشرف آخونزادہ، مولوی محمد صالح بخاری، مولوی محمد اسحاق محدث دہلوی، مفتی عبدالقادر تھانوی، مولانا خلیل الرحمن مصطفیٰ آبادی، سیف المسلول مولانا فضل رسول عثمانی بدایونی، مولوی محمد اکبر کشمیری، اور حضرت مولانا معلم ابراہیم باعظہ وغیرہ۔ رحمہم اللہ تعالیٰ رحمۃ واسعة۔ (۱)



نیز مولانا عبدالفتاح نے خود اپنے مجموعہ فتاویٰ جامع الفتاویٰ کی جلد اول کے آغاز میں ان مذکورہ اساتذہ کا ذکر بڑے عزت و احترام سے کرنے کے بعد لکھا ہے :

ان کے حضور میں اس بندے نے شاگردی کی ہے اور کتب درسیہ معقول و منقول، صرف و نحو، علم فقہ، اور فروع و اصول بقدر حوصلہ حاصل کر کے تدریس و توعیظ و تالیف میں مشغول ہوا۔ (۱)

اس بیان سے واضح ہوتا ہے کہ آپ نے کسی خاص درس گاہ میں تعلیم حاصل نہیں کی بلکہ اپنے زمانے کے دستور کے مطابق اساتذہ وقت کی خدمت میں رہ کر کسب علم کیا۔ ہندوستان میں مسلمانوں کے اعلیٰ خاندانوں میں یہ طریقہ رائج تھا کہ وہ کالملاں فن کو اپنے گھروں میں بطور اتالیق رکھتے اور اپنے بچوں کو بجائے مدارس میں بھیجنے کے گھر ہی میں تعلیم دلاتے تھے۔ (۲)

میدان تعلیم: ان عظیم و جلیل بارگاہوں سے آپ نے کتب درسیہ کا فیض لیا۔ معقول و منقول میں مہارت و حداقت پیدا کی۔ خصوصاً علوم فقہ اور صرف و نحو میں تبحر حاصل کیا۔ ۱۲۶۳ھ/۱۸۴۸ء میں امتحان سے فارغ ہوئے اور مفتی کی سند حاصل کی۔ پھر ۱۲۷۱ھ/۱۸۵۶ء میں عدالت دھولیہ ضلع خاندیس میں منصب افتا پر فائز ہوئے، جہاں صاحبان حج و منصفان و صدر امین و قاضی وغیرہ کے محکموں اور عدالتوں سے ہر سال خصومات و نکاح و طلاق و میراث و ہبہ و وصیت وغیرہ کے تعلق سے سینکڑوں سوال و استفتا آتے رہے، جن کے شافی و کافی جوابات فقہی متون کی روشنی میں علامہ دیتے رہے۔ ان مسائل و استفتا کے مسودوں سے کئی دفتر تیار ہوئے۔

منصب تدریس: جذبہ خدمت خلق اور فروغ علم کی لگن آپ کو مسند تدریس تک پہنچا لائی، اور ایک کامیاب مدرس کے طور پر آپ نے کئی دہائیوں تک تشنگان علوم و فنون کو سیراب کیا۔ جب گورنمنٹ عدالت سے مفتی جدا کر دیے گئے تو ۱۲۸۴ھ میں سرکاری لفسٹن کالج وہائی اسکول بمبئی میں عربی و فارسی کے استاد مقرر ہوئے، اور یہاں بھی آپ نے

اوقاتِ درس کے علاوہ جم کے خدمت دین انجام دی۔ (۳)

آپ کے تلامذہ و مستفیدین کی تعداد خاصی ہے، جن میں بعض ممتاز یہ ہیں: مولانا سید امام الدین احمد نقوی حنفی گلشن آبادی، مولوی سید نظام الدین، شیخ قطب الدین، قاضی سید بچو میاں خاندیسی وغیرہ۔

سجادہٴ مشیخت: علوم ظاہری سے آرائستگی کے ساتھ آپ علومِ باطنی کے بھی شنوار اور دنیاے رشد و ہدایت کے عظیم علم برداروں میں تھے۔ گرچہ آپ سرکاری مدارس میں فرائض تدریس انجام دیتے رہے؛ مگر آپ کی طبیعت پر ہمیشہ روحانیت اور سلاسل کے فروغ کا غلبہ رہا؛ اس لیے سب سے یک طرف ہو کر وارثتِ جدی کی ترویج و توسیع میں ہمہ تن مشغول ہو گئے۔

تبلیغ دین متین، عقائدِ حقہ کا فروغ اور روحانی اقدار کی بحالی خانوادہٴ صادقہ کا طرہٴ امتیاز رہ چکا ہے۔ چنانچہ شعور و آگہی اور حقائق و معارف کا جو آبشار حضرت صادق حسینی سر مست علیہ الرحمہ کے قدموں کی ٹھوکر سے پھوٹا تھا اس کا فیضان نسلاً بعد نسل مولانا سید عبداللہ حسینی سے ہوتا ہوا آپ تک پہنچا، اور آپ نے اپنی ذاتِ ستودہ صفات سے اسے عام و تام کرنے اور تشنہٴ کامانِ معرفت تک بڑھانے میں بھرپور قائدانہ و مرشدانہ رول ادا کیا تھا۔

آپ نے سلاسلِ قادریہ، چشتیہ، ابوالعلائیہ وغیرہ میں مشائخین وقت اور مشاہیر روزگار مثل شاہ عطا حسین عرف سید شاہ عبدالرزاق ابوالعلائی اور صوفی حضرت دلا رعلی شاہ سے جمیع سلاسلِ روحانیت کی اجازت و خلافت اخذ کی تھی۔ اور اپنے مورثِ اعلیٰ سید شاہ محمد صادق حسینی سر مست کے فیوضاتِ باطنی و روحانی کی تقسیم و توسیع میں جیتے جی کوئی کسر نہیں باقی چھوڑی تھی۔

اعزاز و افتخار: آپ کی خدماتِ جلیلہ کے اعتراف میں حکومت انکلیشیہ نے آپ کو جسٹس آف پیس (Justice of Peace) اور خان بہادر کے خطاب و اعزاز سے نوازا۔ (۴) حکومت کی یہ مہربانی آپ برداشت نہیں کر سکے اور سارے مراتب و مناصب سے

مستغنی ہو کر گلشن آباد (ناسک) میں آ کر فروکش ہو گئے، اور یکسو ہو کر خدمت دین متین میں جٹ گئے۔

ازدواج و اولاد: آپ نے دو شادیاں کیں: پہلی پیرزادہ خاندان کی ایک بی بی شرف النساء سے ہوئی، ۲۰ ربیع الاول ۱۲۵۵ھ میں ان کی وفات کے بعد دوسری شادی ۱۲۵۶ھ میں عائشہ بی بی بنت عبدالرحمن سے کی۔ اور مولوی سید امام الدین احمد، و سید سراج الدین محمد دو سعادت مند بیٹے اپنے پیچھے یادگار چھوڑے۔ (۵) دونوں ہی صاحب علم و فضل ہوئے ہیں۔

مولانا امام الدین احمد نے اپنے والد کی علمی امانت و وراثت کا بھرپور خیال رکھا، اور والد گرامی ہی کی طرح صاحب تصانیف کثیرہ بزرگ اور عالم با عمل شخصیت کے مالک ہوئے۔ یوں ہی مولانا سید سراج الدین بھی اپنے وقت کے جید عالم، ساتھ ہی ماہر علوم دنیویہ بھی تھے؛ اس لیے دکن کالج پونہ کے آپ پروفیسر منتخب ہوئے، جن کی تالیفات میں سراج الاسلام، مترجم غزلیات حافظ انگریزی، سوانح فردوسی انگریزی وغیرہ مبسوط کتب یادگار ہیں۔

اخلاق و عادات: آپ خوش خوراک، خوش پوشاک، بامروت، با وضع، اور پیکر اخلاق و وفاتھے۔ چھوٹے بڑے ہر کسی کے ساتھ حسن سلوک سے پیش آتے۔ بزرگوں کے ساتھ آپ کی عقیدت دیدنی تھی۔ تقویٰ و طہارت، اور لطافت و نطافت آپ کی گھٹی میں پڑی تھی۔ خدا ترسی، ہم دردی اور منکسر المزاجی کے پیکر مجسم تھے۔ حق گوئی و بے باکی آپ کا نشان امتیاز تھا۔ حق کے معاملے میں آپ نے کبھی کسی مد اہنت سے کام نہیں لیا۔ اور اس سلسلے میں لومہ لائم کو کبھی آڑے نہ آنے دیا۔ آپ کی تصانیف آپ کے حسن اخلاق کی معتبر شہادتیں ہیں۔

فقہی خدمات: آپ کے فتاویٰ کا مجموعہ 'جامع الفتاویٰ' پر نظر ڈالنے سے اندازہ



ہوتا ہے کہ آپ نے معمولات اہل سنت کے فروغ میں کیا قربانیاں پیش کی ہیں، اور ان پر اٹھنے والے اعتراضات کے تار و پود کس طرح بکھیر دیے ہیں۔ اور صحیح معنوں میں یہ وہ مسائل ہیں جن کی بابت آج ہمارے مخالفین ہم سے دست و گریباں ہیں۔ خدا ان کی آنکھیں کھولے اور وہ دیکھیں کہ علامہ اہل سنت کے کتنے بڑے محسن اور امام ہو گزرے ہیں۔ صاحبِ نزہۃ الخواطر حکیم عبدالحی رائے بریلوی نے آپ کی سوانح کا آغاز یوں کیا ہے :

الشیخ العالم الفقیہ ..... أحد الفقهاء المشهورین (۶)

آپ کی کتب و فتاویٰ دیکھنے کے بعد آپ کی شانِ فقہت کا اندازہ ہوتا ہے، نیز یہ بھی کہ اکابر اہل سنت اور علمائے اعلام کے ساتھ آپ کے تعلقات و مراسم کتنے گہرے تھے۔ چوٹی کے علمائے آپ کے فتاویٰ پر مہر تصدیق ثبت کی ہے، اور آپ کی تحقیقِ بلخ کو سراہنے کے ساتھ آپ کو امام اہل سنت اور مجاہدِ سنیت کے لقب سے یاد کیا ہے۔ تفصیل کے لیے جامع الفتاویٰ کی جلدیں ملاحظہ فرمائیں۔

تائیدِ حق: آپ کے فتاویٰ میں مندرجہ ذیل مسائل کے جواز پر مدلل روشنی ڈالی گئی ہے: ایصالِ ثواب، زیارت کی نیت سے سفر کرنا، اولیا سے استمداد و اعانت و نداء، میلادِ خوانی، سلام مع القیام، روحِ اطہر کا محفل میلاد میں حاضر ہونا، موئے مبارک کی زیارت و تعظیم اور اس سے برکت حاصل کرنا، تقلیدِ ائمہ اربعہ، مشائخ کے ہاتھوں پر داخل بیعت ہونا، علمِ غیب رسول، مردوں کو سمع و بصر و ادراک کی قوت حاصل ہونا، تدفین کے بعد اذان کہنا، قبر پر پھول چڑھانا، نمازِ فجر و عصر کے بعد مصافحہ کرنا، تیجہ، دسواں، بیسواں اور چہلم منانا، اعراسِ اولیا کا بیان، نذر و نیاز اور منتِ اولیا، بیانِ جیلہ و اسقاط، سوادِ اعظم اہل سنت و جماعت کی حقیقت اور بہتر فرقوں کا رد وغیرہ۔ (۷)

رد و ابطال: عقائد و افکار اہل سنت کے موضوع پر آپ نے جاء الحق کے انداز کی ایک مبسوط و بے مثال کتاب 'تحفہ محمدیہ در رد فرقہ مرتدیہ' کے نام سے تحریر فرمائی، جس میں یہی

سب مباحث کثیر دلائل و براہین کے ساتھ بیان کیے گئے ہیں، نیز اس میں نوپید فرقہ وہابیہ کی ولادت و خباثت کا بھرپور نقشہ کھینچا ہے۔ نیز غیر مقلدوں اور نام نہاد سلفیوں کی بھی جا بجا گوشمالی کی ہے۔

مولانا عبدالحلیم ساحل کی شہادت کے مطابق جن دنوں مفتی عبدالفتاح صاحب ممبئی میں قیام پذیر تھے، وہ زمانہ ممبئی کے مسلمانوں کے لیے بڑا ہی پر آشوب تھا۔ مسلمانوں کے درمیان اعتقادی بحثوں، مناظروں اور معرکہ آرائیوں کا خوب دار دورہ تھا۔ فرقہ وہابیہ کے مقابل اہل سنت و جماعت کے علماء و فضلاء نے آزماتے آزماتے جن کے سرخیل و قافلہ سالار مفتی سید عبدالفتاح گلشن آبادی تھے؛ کیوں کہ آپ اس وقت مرجع علماء تصور کیے جاتے تھے۔ اور شاید اسی زمانے میں آپ نے مذکورہ الصدر کتاب تصنیف فرمائی جس میں فرقہ وہابیہ کا ردِ بلخ کیا ہے۔

ندوہ سے رجوع: جس وقت تحریک ندوہ کا طوفانِ بلا خیز اٹھا، تو بیشتر لوگ اس کے اغراض و مقاصد جانے بغیر دین کی ایک تحریک سمجھ کر اس کے دست و بازو بن گئے؛ لیکن جب علمائے اہل سنت نے اس تحریک کا گہرائی و گیرائی سے جائزہ لیا اور اس کے نقصانات و مفسد پر مطلع ہوئے تو فوراً دامن جھاڑ کر اس سے یک طرف ہو گئے۔ ایسے ہی خوش بختوں میں ایک امام اہلسنت، مجاہد سنیت، محدثِ ناسک، حضرت علامہ مفتی سید عبدالفتاح حسینی گلشن آبادی بھی تھے، جو ابتداءً ”ندوۃ العلماء“ کے خاص آراکین میں تھے؛ لیکن شیخ الاسلام والمسلمین امام احمد رضا محدث بریلوی کی تنبیہ اور کشفِ حقائق کے بعد وہ ندوہ سے یک لخت بے تعلق ہو گئے۔ بقول استاذِ زمن مولانا محمد حسن رضا بریلوی :

نیز بتوفیق الہی جناب مفتی مولوی سید عبدالفتاح صاحب حسینی گلشن آبادی، ساکن ناسک، درگاہِ محلہ، رکنِ جلیل ندوہ نے بھی اس صریح و جلیل فتویٰ پر مہر ثبت فرمائی، اور اقوالِ ندوہ پر ضلالت و گمراہی و الحاد و غیرہ جملہ مراتب مندرجہ فتویٰ کی

نسبت صاف لکھ دیا کہ المجیب مصیب فیما قال۔ مجیب نے جو کچھ بیان کیا سب حق ہے۔ والحمد للہ رب العالمین۔

خدماتِ جلیلہ: آپ کی پوری زندگی درس و تدریس اور وعظ و خطابت کی نذر ہو گئی۔ علم و فضل کے لحاظ سے آپ کا مقام معاصرین میں امتیازی حیثیت کا حامل ہے۔ کامیاب مدرس و نقیہ ہونے کے ساتھ ساتھ آپ بے مثال خطیب اور زور دم مصنف و محقق بھی تھے۔ بلاشبہ آپ کی تصنیفات و تالیفات سے برصغیر میں عموماً اور ملک دکن میں خصوصاً زبانِ اردو کی اشاعت ہوئی۔ عربی و فارسی اور اردو میں تقریباً ساڑھے تین درجن کتابیں آپ کے نوکِ قلم سے نکلیں۔ یہ کارنامے چار فصلوں میں تقسیم کیے جاسکتے ہیں :

منثور کارنامے: تحفہ محمدیہ، جامع الفتاوی (چار جلدیں)، دولت بے زوال و برکت حال و مال (چار جز)، کلید دانش (فارسی)، کلید دانش (اردو)، مرغوب الشعراء، تاریخ انگلستان، تاریخ افغانستان، تاریخ روم، الباقیات الصالحات فی مولد اشرف المخلوقات، رحمۃ للعالمین، فیض عام، اشرف المجالس، صد حکایات۔

منظوم کارنامے: دیوان اشرف الشعراء، توشہ عاقبت، مناجات سرور کائنات ﷺ، ترجمہ قصیدہ بردہ، دیوان قصائد، دیوان نعتیہ، مولود شریف۔

درسی کارنامے: جامع الاسماء، فارسی آموز (دو حصہ)، تشریح الحروف، تعلیم اللسان، خزائنہ العلوم (عربی تین جلدیں)، اشرف القوانين، خزائنہ دانش، تحفۃ المقال، اشرف الانشاء (دو حصے)، خلاصہ علم جغرافیہ، جغرافیہ عالم، مصادر الافعال۔

رسائل: مناظرہ مرشد آباد، تحفۃ الموحدین، اظہار الحق، تحفہ عطرین، تائید الحق (۸) مذاق سخن: مبدایا فض کی طرف سے آپ کو شعر و سخن کا سحر اذوق بھی عطا ہوا تھا، اور آپ نے عربی و فارسی اور اردو زبانوں میں اپنے شاعرانہ کمال اور قادر الکلامی کے بہت سے یادگار نمونے بھی دوادین کی شکل میں چھوڑے ہیں۔ ڈاکٹر میمونہ دلوی نے اپنی کتاب 'بہیمی



میں اردو ۱۹۱۳ء تک، باب دوم میں دور اول کے شعراے بمبئی کے تحت آپ کا تذکرہ بڑے تحسین آمیز الفاظ میں کیا ہے۔ فرماتی ہیں:

’سید عبدالفتاح کو شعر و شاعری سے بھی دل چسپی تھی، اشرف تخلص رکھتے تھے، شعری سرمایہ دیوان اشرف اور بیاض اشرف کے نام سے یادگار چھوڑا ہے۔ دیوان اشرف الاشعار: اشرف کا یہ دیوان ۱۲۷۹ھ میں مرتب ہوا تھا، اس میں غزلیات، نعت اور مناقب شامل ہیں، اس کے علاوہ اشرف المجالس کے نام سے سورہ قدر کی منظوم تفسیر بھی دی گئی ہے، یہ دیوان اب نایاب ہے، اس کا تذکرہ کریگی لائبریری کی فہرست کتب میں موجود ہے۔ بیاض اشرف: اشرف کا یہ خودنوشت مجموعہ کتب خانہ مدرسہ محمدیہ میں موجود ہے، جس میں دس اردو اور دس فارسی قصائد ہیں، اشرف نے یہ قصائد اپنے دیوان سے نقل کر کے مولانا محمد صدیق ملتانی ثم احمد نگری کی خدمت میں بھیجے تھے۔ اس مخطوطہ میں اشرف کے ہاتھ کا لکھا ہوا ایک خط بھی شامل ہے جو مولانا کے نام ہے۔ یہ مخطوطہ ۱۲۸۲ھ میں دھولیہ میں تحریر کیا گیا تھا۔ بیاض اشرف کا پہلا قصیدہ مشہور عربی قصیدہ ’قصیدہ بردہ‘ کا اردو ترجمہ ہے، اس میں کل ۶۹، ابیات ہیں۔ دوسرا قصیدہ مطلع دیوان مہندی کے نام سے ہے، جس میں نعت، منقبت اور مدح اصحاب کبار ہے، اس میں کل ۹۸، ابیات ہیں۔ تیسرا قصیدہ ’قصیدہ صنعت حرفین‘ کے نام سے ہے، اس میں کل ۱۹، ابیات ہیں، اسی طرح آخری قصیدہ دیوان قصائد اشرف کی تاریخ سے متعلق ہے، یہ گیارہ بیت پر مشتمل ہے، جن سے دیوان اشرف کے سنہ تصنیف پر روشنی پڑتی ہے۔ (۹)

وفات: آپ کی وفات ۱۵ صفر ۱۳۲۳ء کو بمبئی میں ہوئی، اور وہیں مشہور و معروف مینارہ مسجد کے بیس منٹ (Basement) کی سمت مغرب میں سپرد خاک کیے گئے۔ خدامت کندا میں ماسلمان پاک طینت را۔ آپ کی تاریخ رحلت حاجی سید غلام محمد رقامی

نے خوب کہی ہے: طاب ثراہ نور مرقدہ۔ اور مولانا بشیر الدین نے آپ کی تاریخ وفات 'صدر بزم شریعت' سے نکالی ہے۔

-: ناکارہ جہاں :-

### محمد افروز قادری چریا کوٹی

جامعۃ المصطفیٰ رولاص یونیورسٹی، کیپ ٹاؤن، ساؤتھ افریقہ

دوشنبہ، ۲ شعبان المعظم ۱۴۳۳ھ..... ۱۱ جون ۲۰۱۳ء (۱۰)

- (۱) جامع الفتاویٰ (۱۳۰۳ھ) جلد اول، دیباچہ، بتغیر قلیل۔ مطبوعہ فتح الکریم، بمبئی۔
- (۲) گلشن صادق، میر وارث علی گلشن آبادی: ۱۳۶۔
- (۳) کیفیت العارفين، سید عبدالرزاق ابوالعلائی: ۶..... نزہۃ الخواطر، شیخ عبدالحئی رائے بریلوی: ۱۲۸۶۔ مطبوعہ دار ابن حزم..... تذکرہ علمائے ہند مترجم: ۲۷۲، ۲۷۳۔
- (۴) نزہۃ الخواطر: ۱۲۸۶۔ مطبوعہ دار ابن حزم..... تذکرہ علمائے ہند مترجم: ۲۷۲، ۲۷۳۔
- (۵) مولانا عبدالحلیم ساحل کی تحقیق کے مطابق میر عبداللہ نامی آپ کے ایک تیسرے صاحبزادے بھی تھے۔ نیز مولانا نے جامع الفتاویٰ جلد اول کے حوالے سے دو بیٹوں کے نام یہ بتائے ہیں: سیدی الدین، اور سید زین العابدین، حالانکہ ہمارے پاس موجود جامع الفتاویٰ کی جلد اول ان تفصیلات پر کوئی روشنی نہیں ڈالتی۔ پھر چند پیرا گراف کے بعد مولانا نے 'ازدواجی زندگی' کے تحت آپ کی اولاد کا ذکر کیا تو اس میں دونوں بیویوں سے دو دو بیٹوں کا ذکر کیا ہے؛ مگر ان چاروں ناموں میں کہیں محی الدین اور زین العابدین کا ذکر نہیں کیا۔ خیر! ہماری تحقیق کے مطابق معتبر تاریخی ماخذ تطیب الاخوان، تذکرہ علمائے ہند اور نزہۃ الخواطر میں صرف دو بیٹوں ہی کا ذکر آیا ہے، اور ان دونوں کے نام وہی تھے جو اوپر متن میں مذکور ہوئے۔ اللہ ورسولہ اعلم۔ (تفصیل کے لیے دیکھیں: ماہنامہ سنی دعوت اسلامی: اپریل ۲۰۱۳ء) - چریا کوٹی -
- (۶) نزہۃ الخواطر، شیخ عبدالحئی رائے بریلوی: ۱۲۸۶۔ مطبوعہ دار ابن حزم۔
- (۷) یاد رہے کہ یہ تفصیلات صرف جامع الفتاویٰ جلد اول کی روشنی میں فراہم کی گئی ہیں، جلد ثانی سر دست ہماری تحویل میں نہیں ہے۔
- (۸) جامع الفتاویٰ، دیباچہ..... تذکرہ علمائے ہند مترجم: ۲۷۳..... گلشن صادق: ۱۳۷۔
- (۹) بمبئی میں اردو، ۱۹۱۳ء تک، مطبوعہ: مکتبہ جامعہ لہیہ، دہلی، ستمبر ۱۹۷۰ء، ص: ۱۱۳، ۱۱۴۔
- (۱۰) ماخوذ از، دولت بے زوال و برکت حال و مال۔ مطبوعہ رفائی مشن ناسک۔ طبع اول: ۲۰۱۳ء